


ईशावास्यं इदं सर्वम्
12 अक्तूबर 2020

श्री



‘ मैत्री ’ के इस अंक में

वर्ष – 57, अंक – 10

12 अक्टूबर 2020

: संपादक-मंडल :

देवी, शीला, कंचन

: प्रकाशक :

चन्नम्मा हल्लिकेरी,
ब्रह्मविद्या-मंदिर, पवनार

: मुद्रण :

परंधाम मुद्रणालय
पवनार, वर्धा – 442111

: संपर्क :

‘मैत्री’, ब्रह्मविद्या-मंदिर, पवनार
(वर्धा) 442111
ज्योत्स्नाबहन – 9834373706

: वार्षिक चंदा :

200 रु.

: विदेश के लिए :

हवाई डाक – 1500 रु.
नेपाल, भूटान, बांग्लादेश – 1000 रु.
प्रति अंक : 20 रु.
www.vinobabhavae.org
www.vinoba.in

विनोबा

250 प्रश्नोपनिषद्

251 नित्य नयी-तालीम : [2]

253 अहिंसा का वज्र-कवच

257 नाम-साधना की निशानियां : गांधीजी

258 नित्य स्मरणीय : [2] : कालिन्दी

262 ध्यान – क्या और कैसे ? : उषा

268 गांधी-गंगा का आचमन : गीता

272 गांधी की महत्ता... : पादरी जॉन हेन्स होम्स

274 धामगंगा के तट पर... : –

277 बरसात में पानी का बंदोबस्त : सुरेशभाई

279 आश्रम-वृत्त : नलिनी

280 श्रद्धांजलि : पद्मा गोपलानी

कवर 3 जीवन-मृत्यु : –

आवश्यक सूचना : –

[मुखपृष्ठ – उज्ज्वल बा. चंदावार, पुणे]

योगवासिष्ठ में राम को वसिष्ठ उपदेश दे रहे हैं —
अंतस्त्यागी बहिःसंगी लोके विचर राघव — अंदर से
त्याग और बाहर से समाज का साथ रखकर हे राघव !
तुम लोगों में विचरण करो। नामघोषा में माधवदेव ने उसका
बहुत अच्छा विवरण किया है — अंतरत एक ईश्वरक
देखियोक, नाना बाहिरत देखियोक। अंदर से एक ईश्वर
को ही देखो और बाहर से बहुविध देखो। बाहर बहुविध
देखते हुए भी अंतर में एकता का भान नहीं खोना चाहिए।
वह भान अगर गया तो बाहर का यह 'नाना-दर्शन' भुलावे
में डालेगा। बाहर से दिखाओ कि स्नेह, लगाव, आसक्ति
से काम कर रहे हो; लेकिन अंतर में बिलकुल अनासक्त
रहो। कर्म करते हुए बुद्धि में लेशमात्र आसक्ति न हो।

देखने में यह द्वंद्व दीखता है — त्याग और संग,
आसक्ति और अनासक्ति। लेकिन यह द्वंद्व नहीं है। वह
एक ध्रुवतारा है। निवृत्ति का ध्रुवतारा रखकर हम प्रवृत्ति में
रहें। लोकमान्य तिलक ने मिसाल दी है कि बंबई से जहाज
निकला तो वह किसी बंदरगाह में ही जायेगा, लेकिन अपने
सामने ध्रुवतारा रखकर जायेगा। कहीं निशान होना चाहिए,
वह निशान है ध्रुवतारा। — ध्रुवतारे पर रहत निशान।
जिसे निवृत्ति कहते हैं, वह है ध्रुवतारा। वह न रहा तो
भटक जायेंगे। और अगर ध्येय दुनिया का रहा तो हम
ध्रुवतारा चूक जायेंगे। यानी निवृत्ति है ध्रुवतारा और प्रवृत्ति
है आपका प्रवास-मार्ग।

हमें वृत्तियों से परे स्वरूप में लीन होना है। यही निवृत्ति
है। कर्म का अभाव निवृत्ति नहीं है। निवृत्ति तो कर्म से भी
भिन्न है और कर्म के अभाव से भी भिन्न है। कर्म-अकर्म,
दोनों को हजम करनेवाली अवस्था को निवृत्ति कहते हैं।

विनोबा

प्रश्नोपनिषद्

विनोबा

[सर्वोदय जगत के चिंतनशील कार्यकर्ता श्री वसंतराव नागोलकर के साथ।]

प्रश्न : गांधीजी का सत्याग्रह लगता है, आपकी कार्य-पद्धति में दीखता नहीं।

उत्तर : सत्याग्रह का अधिकार कब मिलता है ? मान लें, लडका व्यभिचारी है और मां बहुत समझा रही है फिर भी वह मानता नहीं, तब मां सत्याग्रह करती है। उसके लिए बाबा की सम्मति है। मां का बेटे पर प्रेम है। उसके हित के लिए वह सत्याग्रह कर रही है। बेटा जानता है और मानता भी है कि मां का उस पर प्रेम है। तब मां को सत्याग्रह का अधिकार है।

दूसरी बात, जो मुझे सायकॉलॉजिकली महत्व की लगती है, शस्त्रवाले सौम्य, तीव्र, तीव्रतर, तीव्रतम, इस प्रकार जाते हैं। आपकी भी वही प्रोसेस है क्या? मेरा मानना है कि इससे उलटा होना चाहिए। मान लें, आपके सामने सत्याग्रह करना है। आप जानते हैं, मेरा आप पर प्रेम है। तो मैं सौम्य प्रक्रिया करूंगा। उससे आपका समाधान न हुआ तो फिर सौम्यतर प्रक्रिया करूंगा, बाद में सौम्यतम करूंगा। अर्थात् मेरे विचार से जो सौम्य होगा, वह करूंगा।

गांधीजी कैसे थे, क्या थे, इसका विचार मैं कभी करता नहीं। मैं हमेशा इम्पर्सनल विचार करता हूं। मेरी समझ में जो आता है, वह यह है कि गांधीजी ने लिख रखा है – “जब आपको मेरे दो विचारों में भेद दीखेगा तब आखिर का प्रमाण मानें। पुराना छोड़ दें।” आज गांधी होते तो क्या करते, कोई नहीं कह सकता। लोकोत्तराणां चेतांसि को हि विज्ञातुमर्हति। इसलिए मैं गांधीजी का नाम लेता नहीं। गांधीजी ने खुद लिख रखा है कि ‘देश को स्वराज्य चाहिए था। मेरी आंखों पर भगवान ने पट्टी बांध दी थी। मैंने सत्याग्रह के जो प्रयोग किये, वे बिलकुल वीक (दुर्बल) थे।’ गांधीजी गये, भगवान में लीन हुए। समाप्तम् ! आप अपनी बुद्धि से काम करें।

हिंदुस्तान सेना को डिसबैन्ड करने की हिम्मत करेगा

तो नैतिक शक्ति बढ़ेगी। लेकिन उसके लिए इमैजिनेशन चाहिए। उसके लिए देश में शांतिसेना इतनी व्यापक होनी चाहिए कि देश में कहीं भी हिंसा न होती है; और अगर हो जाये, तो शांतिसेना उसे तुरंत नियंत्रण में लाती है। इतना भी हम हमारे आचरण के द्वारा करते हैं, तो मान ले सकते हैं कि बहुत काम हमने किया।

[1975 जुलाई। सामूहिक ध्यान के बाद]

प्रश्न : देश और दुनिया की समस्याएं सत्याग्रह से हल होती दिखायी नहीं देती।

उत्तर : इस्राइल का एक अखबार हमारे पास आता है। उसमें एक लेख था। जिसमें गांधीजी पर टीका थी। मेरा भी विचार उस लेख के जैसा है। गांधीजी ने यहूदियों को सलाह दी थी कि जहां रहते हो वहीं सेवा करो। जर्मनी में पचास-साठ लाख लोग कत्ल किये गये। किस प्रकार से वहां रहा जाये? यह कहें कि सत्याग्रह करो तो वह मुश्किल है। अंग्रेज काफी न्याय की बात करते थे, हिटलर ऐसा नहीं था। अंग्रेज कानून की पाबंदी मानते थे। ऐसे लोगों से आपका मुकाबला हुआ और आपको सफलता मिली। तो उनको यह कहना कि जर्मनी में रहकर सत्याग्रह करो, यह ठीक नहीं। – यह उनकी टीका मुझे योग्य लगी। मुजीब ने बांग्लादेश में जो किया उसके लिए कुछ लोग कहते हैं कि मुजीब को अहिंसक तरीके से पेश आना चाहिए था। मैं उन लोगों से पूछता हूं कि आप यह कहने के कैसे अधिकारी हैं? आपने भी क्या किया? स्वराज्य के आंदोलन में पूर्ण अहिंसा का पालन किया? मुजीब ने ‘नॉन-को-आपरेशन’ सिद्ध किया, ‘नान व्हायलन्स’ नहीं।

यहूदी लोगों की तीन-चार हजार साल की परंपरा है। जेरूसलेम उनका आदर्श स्थान है। वहां उन्होंने अपनी शस्त्रशक्ति बढ़ायी, खेती की शक्ति बढ़ायी। और आप इस्राइल को अभी तक रेकगनाईज नहीं कर रहे हैं। उसने बांग्लादेश को तुरंत रेकगनाईज किया। आपने इस्राइल को रेकगनाईज नहीं किया; क्योंकि भारत के मुस्लिम और सारे अरब जगत का आप पर प्रेशर है। कई अड़चने हैं। परंतु उन लोगों ने 25 साल में एक देश बिल्ड-अप किया।

नित्य नयी-तालीम : [2]

विनोबा

नित्य नयी-तालीम का अर्थ

बच्चों की तालीम एक शुभ कार्य है। वह सेवाग्राम में बरसों से चल रही है। इसे नयी-तालीम नाम दिया गया है, लेकिन मैं इसको नित्य नयी-तालीम कहता हूँ। नित्य नयी-तालीम का मतलब है, जो कल थी वह आज नहीं है और जो आज है, वह कल नहीं रहेगी – जैसे नदी का पानी। नदी बहती रहती है, लेकिन प्रतिक्षण उसका पानी नया होता है। वैसे रोज के अनुभव के आधार पर जो नित्य बदलती रहती है, वह है नित्य नयी-तालीम।

बना-बनाया ढांचा काम का नहीं

लोग तालीम का एक ढांचा बनाते हैं। जहां ढांचा बना, वहां तालीम बिगड़ी। इसलिए मैंने अपने जीवन में निश्चय कर लिया है कि इस तरह का ढांचा जीवन में नहीं बनने दूंगा। रोज नये-नये अनुभव आते हैं, उनके अनुसार हमारा जीवन नित्य बदलने की शक्ति हममें होनी चाहिए, तभी जीवन की अखंडता प्रकट होगी।

स्थानिक परिस्थिति का दर्शन पुस्तकों में हो

हमने बुनियादी तालीम से आरंभ किया था, अब पूर्व-बुनियादी में प्रवेश कर रहे हैं। उसमें भी देहातों की दृष्टि से काम करना है। इसलिए पुराने विचार यहां काम नहीं देनेवाले हैं। हर देहात की परिस्थिति अलग-अलग होती है। उस परिस्थिति का खयाल करके तालीम का विचार करना होगा। जिस देहात में नदी का किनारा होगा, उस देहात के बच्चों की तालीम एक ढंग की होगी, तो जिस देहात में पहाड़ होंगे, वहां वह दूसरे ढंग की होगी और जिस देहात के आसपास जंगल होगा, वहां की तालीम तीसरे ढंग की होगी। हर देहात का वातावरण देखकर अलग-अलग ढंग की तालीम की रचना करनी होगी। तालीम का बना-बनाया ढांचा या बनी-बनायी पुस्तक सब देहातों के लिए काम नहीं

अक्तूबर 2020

देगी। आजकल तो सारे प्रांत के लिए एक ही प्रकार की किताब सब स्कूलों में चलती है। ऐसी पुस्तक में हर देहात की जो विशेषता या भिन्नता होती है, उसका कुछ खयाल नहीं रहता है। वह एक सर्व-सामान्य पुस्तक होती है। इसलिए बच्चों को उसमें दिलचस्पी नहीं पैदा होती और उस गांव के लिए वह खास काम की भी नहीं होती। जिंदा इतिहास-भूगोल

किताबें तो हमारी स्कूलों के लिए भी चाहिए, लेकिन हमारी किताब हर देहात की परिस्थिति ध्यान में रखकर अलग-अलग प्रकार की होगी। उस-उस देहात का वातावरण उसमें रहेगा। सेवाग्राम के स्कूल में अगर इतिहास पढ़ाना होगा, तो सेवाग्राम में जितनी संस्थाएं हैं, उनका इतिहास उस पुस्तक में होगा। सेवाग्राम गांव कैसे बना, यह उसमें बताया होगा। गांव के बूढ़े लोगों के अनुभव उसमें दिये होंगे। इस तरह से वह जिंदा इतिहास होगा। भूगोल भी सेवाग्राम के इर्द-गिर्द से शुरू होगा। जिस देहात में हम होंगे, वह सारी दुनिया का मध्यबिंदु है, क्योंकि हम वहां रहते हैं और उसके इर्द-गिर्द दुनिया पड़ी है ऐसा समझ कर हमारा भूगोल बनेगा।

नित्य परिवर्तनशीलता

यह है हमारा विचार। नित्य नया अनुभव लेते जायेंगे और प्रयोग करते जायेंगे। पिछले अनुभव पर जिस चीज को बनाया होगा, उसको नया अनुभव मिलने के कारण तोड़ दिया और दूसरी नयी चीज बनायी। इस तरह से बनाते जाना और तोड़ते जाने का सिलसिला लगातार चलता रहेगा।

नयी-तालीम का उसूल

मुझे अगर कोई पूछेगा कि “बच्चों की तालीम का उसूल क्या है?” तो थोड़े में मैं यही कहूंगा कि “तालीम देनेवाले शिक्षकों को बच्चे बनना है और तालीम लेनेवाले बच्चों को बड़े बनना है। शिक्षक अगर बच्चा नहीं बन सकता है तो वह तालीम नहीं दे रहा है, और बच्चा अगर बड़ा नहीं बनता है तो वह

251

तालीम नहीं पा रहा है ऐसा समझना चाहिए।”

तालीम अकृत्रिम हो

शिक्षक बच्चों के साथ काम करेंगे और बच्चे शिक्षक के साथ। काम के हमारे औजार भी हमारे आसपास के ही बने होंगे। शिक्षक को लगना चाहिए कि मैं बच्चों के साथ काम कर रहा हूँ और बच्चों को लगना चाहिए कि हम शिक्षक के साथ काम कर रहे हैं। जहाँ शिक्षक को महसूस होगा कि मैं तालीम दे रहा हूँ और बच्चे भी महसूस करते हैं कि हम तालीम पा रहे हैं, वहाँ न कोई तालीम दी जा रही है और न ली जा रही है। जहाँ तालीम का नाम आया, वहाँ तालीम खतम हो गयी।

सारे काम रोज के जीवन से संबंधित हों

अब बच्चों के साथ हम जो काम करेंगे, वह भी हमारे रोज के जीवन से संबंध रखनेवाला काम होना चाहिए। हर काम के पीछे जो विचार होगा, वह बच्चों को समझाना चाहिए। जैसे, हम रोज प्रार्थना करते हैं, तो वह बच्चों की मातृभाषा में होनी चाहिए। कुरान अरबी में पढ़ेंगे तो ही पुण्य मिलेगा और मराठी में गाया कि कुरान खतम हो गया, ऐसा नहीं लगना चाहिए। यही बात वेद के मंत्रों के बारे में भी। वे बच्चों की मातृभाषा में ही सिखाने चाहिए। तभी वे उनका अर्थ समझेंगे। जहाँ अर्थ का ज्ञान नहीं होता है, वहाँ प्रार्थना का कोई खास मतलब नहीं रहता है। इसलिए प्रार्थना बच्चों की जबान में करनी चाहिए। इसी तरह अन्य कामों के बारे में भी।

ट्रेनिंग लेनेवाले शिक्षक उद्योग में प्रवीण बनें

यहाँ दूसरे प्रांतों से जो शिक्षक आते हैं, उनके लिए कुछ अभ्यासक्रम रखा जाता है। वे वहाँ पर नयी-तालीम के विषय पर व्याख्यान सुनते हैं, लेकिन मैं तो उनको सारे सालभर में, अभी आपके सामने दिया, उतना ही एक व्याख्यान दूँगा और कहूँगा कि अब काम में लग जाओ। और रोज के काम में जो भी मुश्किलें आयी होंगी, उनकी शाम को चर्चा करना

चाहूँगा। बी.ए., एम्.ए. वगैरह की जो तालीम अब तक उन्होंने पायी है, उसमें तो वे व्याख्यान ही सुनते थे। यहाँ भी लेक्चर ही सुनते रहेंगे तो सच्ची तालीम वे नहीं पा सकेंगे। मैं उनसे कहूँगा कि आपको सरकार की ओर से जो कुछ शिष्यवृत्ति मिलती है, वह तो ठीक है, उसे आप घर भेज सकते हैं, लेकिन यहाँ आप एक माह तो अपनी रोटि कमाकर बता दें। “क्या दिनभर मैं दस-बारह गज कपड़ा बुन लेते हैं?” “प्रत्यक्ष बुनना तो हम नहीं जानते, लेकिन बुनाई का उसूल जानते हैं,” तो मैं कहूँगा, “खाने का उसूल तो आप जानते हैं, फिर रोज खाते क्यों हैं?” मतलब यह कि हमारी विद्या केवल शब्दविद्या नहीं होनी चाहिए, वह वीर्यवती होनी चाहिए।

पुरानी विद्या का मोह

लेकिन दरअसल बात ऐसी है कि हमारे दिमागों में वह पुरानी विद्या ही भरी है। शिक्षक यहाँ बच्चों को रसोई, कताई, बुनाई आदि सिखाते हैं, लेकिन कुल मिलाकर यही सोचते हैं कि बाहर के स्कूलों के बच्चों की तुलना में हमारे बच्चों का स्टैंडर्ड कितना है? बाहर के बच्चों के साथ हमारे बच्चों की तुलना ही क्या हो सकती है? हमारा बच्चा अच्छी तरह तैर सकता है, इतना ही नहीं, बल्कि दूसरे को भी बचा सकता है। क्या बाहर के स्कूल का बच्चा इस तरह तैर सकेगा? वह डूब जरूर सकता है। लिखने-पढ़ने की कोई कीमत नहीं है ऐसा मुझे नहीं कहना है, लेकिन दूसरे दस-बीस गुण होते हैं उनमें यह भी एक है। उसको इतना क्या अधिक महत्त्व देना है?

तालीम की परीक्षा

बच्चों को तालीम मिली है या नहीं, इसकी परीक्षा उसमें सत्यनिष्ठा, सेवा-वृत्ति, निर्भयता आदि गुणों का विकास हुआ है या नहीं, इस पर से करनी चाहिए। व्यवहार-ज्ञान और समाज-सेवा के उपयोगी गुण बच्चों में कहां तक विकसित हुए हैं, यही देखना चाहिए।

अहिंसा का वज्र-कवच

विनोबा

जडता को हिला देनेवाली घटना

स्वराज्य के बाद हमारे यहां एक बहुत बड़ी घटना यह हुई कि स्वराज्य मिला और परमेश्वर गांधीजी को उठा ले गया। मनुष्य के लिए यद्यपि यह कठिन है कि वह परमेश्वर का हेतु जान सके, तथापि चिंतन द्वारा उसका अनुमान हो सकता है। परमेश्वर की सिर्फ इतनी ही अपेक्षा थी कि गुलाम बने हुए इस मुल्क को गांधीजी के हाथों आजाद करा दें। इससे कम अपेक्षा नहीं थी, ऐसा दीखता है। इसलिए स्वराज्य मिलने के बाद वह उन्हें ले गया। 'हमारे राष्ट्र को स्वराज्य मिले,' इससे कम यदि ईश्वर की इच्छा होती तो उसने गांधीजी को हमारे बीच और रखा होता। लेकिन उसकी इच्छा निःसंदेह यही दिखायी देती है कि हमारा देश सब प्रकार की पराधीनताओं से मुक्त हो जाये। अंग्रेजों के जाने से बाहरी दबाव गया। गांधीजी को उठाकर ईश्वर ने हमारी बुद्धि की जडता को हिला दिया। मानो उसने यह सूचना ही दी कि अब तुम लोग सब प्रकार से स्वतंत्र हो, स्वतंत्र-बुद्धि से विचार करो और सही तौर से स्वतंत्र बनो।

हम सबको लगता था कि 'गांधीजी के हाथों अब इस देश का एक बड़ा काम हुआ है और हिंदुस्तान को मौका मिला है कि अब उनके द्वारा सारी दुनिया में व्यापक काम हो। क्योंकि, जब तक हिंदुस्तान गुलाम था, यहां के महान पुरुषों के भी विचारों को विदेश में जैसा चाहिए वैसा प्रवेश नहीं मिलता था, इसलिए हमें लगा कि अब यहां के कल्याणकारी विचार जगत में फैलेंगे और सद्-भावनाओं का व्यापक प्रचार होगा।' परंतु ठीक इसी

मौके पर परमेश्वर गांधीजी को ले गया। कैसी है उसकी लीला !

मनुष्य कितना ही बड़ा हो जाये तो भी क्या वह सारे देश का या सारी दुनिया का स्वराज्य मिला देगा ? मेरी नींद जैसे मुझे ही लेनी चाहिए, वैसे ही मेरा स्वराज्य भी मुझे ही प्राप्त करना चाहिए। परमेश्वर यदि हमारे लिए हमेशा ही महापुरुष भेजता रहा तो उससे हमारी या दुनिया की उन्नति ही होगी, ऐसा नहीं है। भगवान हमेशा ही अवतार नहीं लेते हैं, यह भी उसकी कृपा ही समझनी चाहिए। तैरना सिखाते समय जैसे हम किसी को कमर में सांकल बांधकर पानी में छोड़ देते हैं, परंतु जैसे ही वह डूबने लगता है तो संभाल लेते हैं, उसी प्रकार परमेश्वर भी हमें ढील देते रहता है, मौका देते रहता है।

लोग कहते हैं, "गांधीजी के पश्चात् सारा अंधेरा छा गया है।" मैं कहता हूं, सवेरा हुआ है। आंखें खोलो, तो पता चलेगा। गांधीजी बार-बार कहते थे कि "मैं जो कहता हूं, उस पर स्वतंत्र बुद्धि से आप विचारो और यदि वह पट जाता है तो ही उसके अनुसार चलो।" लेकिन अनेक कारणों की वजह से हम विचारने की तकलीफ लिए बिना उनके पीछे चलते थे। तब ईश्वर ने सोचा कि विचार करने की तकलीफ इन्हें देनी चाहिए। अतः यह चीन्ह करके कि यह समय जागृत होकर स्वतंत्र रूप से विचार करने का है, पुनः काम में लग जाना चाहिए।

अब बुद्ध-जयंती शुरू हुई है। बुद्ध के निर्वाण को ढाई हजार साल बीते और अब कहीं उनकी जयंती का प्रारंभ हुआ है। कितना दीर्घायुष्य उसका कहना चाहिए ? बुद्ध के मुंह का कोई श्लोक यदि मैं

आप लोगों को सुनाऊं तो आपको वह अपनी मातृभाषा के श्लोक के समान ही मालूम होगा। पाली-भाषा इतनी निकट है हमारे लिए। लेकिन ढाई हजार साल के बाद अब कहीं बुद्ध के वचन देवनागरी में लोगों को पढ़ने के लिए उपलब्ध होने लगे हैं।

युग की मांग

इसका अर्थ यह है कि बुद्ध की अहिंसा की सिखावन का आकलन करने के लिए जगत का आज का वातावरण अनुकूल हुआ है। राम और कृष्ण ने भी यही सीख देने के लिए अवतार लिए, लेकिन बुद्ध ने नये रूप में वह सीख दुनिया को दी। सिर्फ उसके आकलन के लिए ढाई हजार बरस का अवसर बीता। हिंदुस्तान में वह सीख मानो शीतागार में पड़ी थी। बुद्ध के बाद तुरंत ही गांधीजी को अहिंसा का आंदोलन करने में जो सफलता मिली, उसमें केवल उनकी ही करामात थी, ऐसी बात नहीं। आज के युग की ही वह आवश्यकता है।

आज का व्यापक राजकारण

पहले राजनीति का स्वरूप आज की तरह व्यापक नहीं था। तब की बड़ी-बड़ी लड़ाइयों का स्पर्श भी आम जनता को सहसा नहीं होता था। अल्लाउद्दीन दिल्ली से चला और देवगिरि का राज्य उसने ले लिया। रास्ते में लोगों ने कहीं भी उसकी सेना का विरोध नहीं किया। जिस गांव से वह सेना गुजरती, उस गांव के लोगों को ज्यादा से ज्यादा इतना ही लगा होगा कि टिड्डी-दल आया और गया! देवगिरि का राज्य बदल गया, परंतु जनता के व्यवहार में कहने लायक कोई परिवर्तन नहीं हुआ। जो कर वे उसे देते थे, इसे देने लगे, इतना ही। उस समय की राज्य-व्यवस्था का कोई पाप-पुण्य जनता पर नहीं था, मानो राजा लोगों की ही वह निजी जिम्मेवारी थी। मराठों के शासन-काल में जो चंद उत्तम व्यक्ति

हो गये, उनमें माधवराव पेशवा की गिनती की जा सकती है। पानीपत में मराठों की एक पूरी पीढ़ी काम आयी। उसके बाद मराठों के राज्य को पुनः स्थापित करने का काम उसने किया। बीस बरस का वह था, तब गद्दी पर बैठा और बत्तीसवें में चल बसा। इतनी कम अवधि में उसने देश का इतना काम किया। लेकिन जब वह मरणासन्न हुआ, तब उसने अपने इर्द-गिर्द के लोगों से कहा, “मुझ पर करोड़ों रुपयों का कर्ज है। मेरी आत्मा इस कल्पना से व्याकुल है कि उस कर्ज की अदायगी के बिना ही मुझे जाना होगा।” आखिर नाना फडणविस आदि नगर में गये और उन्होंने साहूकारों को परिस्थिति समझाकर माधवराव के ऋण की जिम्मेवारी ली। यह सब हुआ तब माधवराव ने संतोषपूर्वक प्राण छोड़े। अब सोचिए कि माधवराव का कर्ज क्या उसके अपने घर का था? क्या बच्चों की शादी के लिए उस पर ऋण हुआ था? देश के कारोबार के लिए हुआ कर्ज था वह, तो भी वह कर्ज उसने व्यक्तिगत ही माना। जनता पर उसका आज का-सा बोझ नहीं पड़ा। ऐसा व्यापक हो गया है आज का राजकारण। आप चाहें मानें या न मानें, आप उसे टाल नहीं सकते।

आज वैसी स्थिति नहीं है। अंग्रेजों ने यहां रहते हुए जो कर्ज कर रखा था, वह भी हमारे मत्थे अपने-आप मढ़ा गया। हमें वह स्वीकारना पड़ा और इसी लिए गांधीजी जैसे साधुचरित पुरुष को राजनीति में आना पड़ा, क्योंकि आज की राजनीति समाज-जीवन से भिन्न नहीं है। आज का समय ही ऐसा है कि प्रत्येक को राज्य के संबंध में विचार करना चाहिए। उसे सात्विक और पवित्र रूप देने की जिम्मेवारी हर एक पर है। आज हर बालिग स्त्री-पुरुष को मतदान का अधिकार प्राप्त हुआ है। भारत की बत्तीस करोड़ जनसंख्या में से सोलह करोड़ लोगों को मतदान का हक मिला है, क्योंकि मतदान का क्षेत्र इतना व्यापक

हो गया है। प्रत्येक को चाहिए कि अपने मत का उपयोग समझ-बूझकर करे। एक बार दो मित्रों में से एक किसी चुनाव के लिए खड़ा था। उसने अपने मित्र से कहा कि 'तुम मेरे इतने निकट के मित्र, तुम्हारा मत मुझे मिलना चाहिए।' उस मित्र ने जवाब दिया : "यह सही है कि तुम मेरे जानी दोस्त हो। वक्त आने पर मैं तुम्हारे लिए प्राण भी दे दूंगा, लेकिन मेरा मत मैं तुम्हें नहीं दूंगा, क्योंकि तुम उस काम के लिए नालायक हो।" यह मित्र है, यह आस है, यह अपनी जाति का है, यह उपकारकर्ता है अथवा यह विद्वान है इसलिए उसको मत देना है, ऐसा कहकर काम चलनेवाला नहीं है। जो स्वार्थ-त्यागी होगा, राग-द्वेष से जो परे होगा – ऐसे शीलवान और सज्जन मनुष्य को ही मत देना चाहिए, यह आज ध्यान में रखने की आवश्यकता है। अर्थात् इतना शिक्षण सबको मिलना चाहिए और सबको अपनी जिम्मेवारी पहचान लेनी चाहिए।

बुद्धयुग की चेतना

मुझे कहना तो यह था कि बुद्ध के जमाने में आम जनता पर राज्य-व्यवस्था की जिम्मेवारी नहीं थी, इसलिए विश्वोपयोगी होने के बावजूद बुद्ध का विचार इतने वर्ष शीतागार में पड़ा रहा। क्या था बुद्ध का वह विचार ? "वैर से वैर दूर नहीं होता है, प्रेम से ही वह दूर होता है। हिंसा से हिंसा नहीं मिटती, वह अहिंसा से ही मिटती है।" बबूल बोकर आम नहीं लग सकता, जिस आधिभौतिक के न्याय के बारे में किसी के दिल में शंका न थी, लेकिन नैतिकक्षेत्र में इस न्याय के बारे में लोगों का विश्वास जमा नहीं था। बीच के जमाने में जब राजनीति आज के समान व्यापक न थी, तब हिंसा से यद्यपि हानि होती थी, वह बहुत नहीं होती थी और कुछ लाभ भी होता हुआ लोगों को दीखता था। आज की हिंसा व्यापक और

हर एक पर असर डालनेवाली होने से बुद्ध की सिखायी हुई अहिंसा का महत्त्व लोगों को पट गया और वे अब बुद्ध-मंदिर, बौद्ध साहित्य-प्रचार-समिति आदि निकालने लगे हैं। इस प्रकार आज के युग को सामाजिक अहिंसा की आवश्यकता महसूस होने लगी, इसी लिए गांधीजी के कार्य को थोड़ी बहुत सफलता मिली।

यहां आप कुछ चुने हुए लोग इकट्ठे हुए हैं, इसलिए यह सूक्ष्म विषय कह रहा हूं। आप लोग जामन के दही हैं। आपके द्वारा शेष दूध का दही होनेवाला है, अतः आप-हम यदि विचारों से परिपूर्ण हों तो उसका स्पर्श दूसरों को होनेवाला है। लेकिन यदि हम ही खाली रहें तो अन्यत्र वह विचार नहीं फैल सकता; इसलिए यह सूक्ष्म विचार रख रहा हूं।

व्यापक-बुद्धि की आवश्यकता

अभी-अभी जो शांति-परिषद हुई, उसमें मैंने जो विचार रखे थे, उसमें एक वाक्य ऐसा था कि "मुझे इन विश्वयुद्धों का कोई भय ही महसूस नहीं होता है। मुझे भय लगता है, इन छोटी-छोटी लडाइयों का। हिंसा दोनों में है, लेकिन छोटी लडाइयों से बुद्धि में संकुचितता आ जाती है। इसके खिलाफ, विश्वयुद्धों से बुद्धि विश्वव्यापक बन जाती है और फिर वह अहिंसा के समीप आती है। विश्वयुद्धों से सबको भय लगता है, क्योंकि उसमें करोड़ों लोगों की हत्या होती है। जो मरते हैं वे भी कोई दुर्बल या बूढ़े नहीं मरते, बल्कि अच्छे, मजबूत, बलवान लोग ही मरते हैं। किसान कमजोर पौधे खेत से उखाड़ फेंकता है और मजबूत बचाकर रखता है। ठीक इसके उल्टे यहां होता है। जो बलवान है, उसी को उखाड़ फेंकते हैं और वही उखाड़ फेंकने लायक माना जाता है। जाहिर है, हमें ऐसे विश्वयुद्ध नहीं पोसाते। लेकिन छोटे-छोटे झगड़े लगाने में बड़े राष्ट्रों

को मजा आता है! हिंदुस्तान और पाकिस्तान में आग सुलगा देना और मजा देखते रहना, यह भी वृत्ति हो सकती है और इतना करके भी वे निष्पक्ष ही माने जायेंगे, क्योंकि “हम दोनों पक्षों को समसमान शस्त्रास्त्र देते रहते हैं !” ऐसा वे कहते हैं !

देश दो, प्रजा एक

हर एक को अपनी बात बड़े महत्त्व की लगती है। लेकिन बुद्धि इतनी तो कायम रहनी चाहिए कि प्रत्येक वस्तु का निश्चित मूल्यमापन किया जा सके। हर कोई कहता है, युद्ध करो; लेकिन युद्ध यानी कोई खेल है ? हिंदुस्तान और पाकिस्तान की राज्य-व्यवस्था भिन्न होने पर भी हमारे ही लोग तो वहां हैं। हम दोनों जुदा नहीं हैं और इस हालत में पाश्चिमात्यों से मिले शस्त्रास्त्रों का उपयोग करके हम एक-दूसरे के खिलाफ लड़ने लगे तो उसमें किसका भला होनेवाला है ? ऐसे व्यापक विचार करना चाहिए।

बुद्धियुक्त शौर्य अहिंसा के ही द्वारा

सारांश, यह कि हिंसा में समझदारी और शौर्य का विरोध टल नहीं सकता। इसलिए अहिंसक शक्ति ही प्राप्त करनी चाहिए। स्थान-स्थान पर संरक्षक दल खड़े किये जायें। लेकिन दल कहा कि लाठी याद आती है। क्या केवल लाठी से भी संरक्षण होनेवाला है ? संरक्षण-दल का तो अर्थ यह है कि ऐसे दल, जो गांव की नीति का, सभ्यता का और स्वच्छता का रक्षण करें और आपस के झगड़े मिटायें। शहरों के झगड़ों को अपने गांव में किसी भी प्रकार नहीं आने देना चाहिए। हरिजनों को बराबरी से रखना चाहिए। ग्राम-समिति को तय करना चाहिए कि भूखों को हम या तो रोटी देंगे या काम। अपने गांव को राष्ट्र समझकर उसकी व्यवस्था संभालनी चाहिए।

बुद्धिस्तु मा गान्

इसलिए मेरा आपको निवेदन है कि अपनी बुद्धि साबूत रखो। प्रलय-काल में सब डूबने लगते हैं, लेकिन मार्कण्डेय ऋषि मजे से तैरते रहते हैं। उसी प्रकार, दुनिया में हिंसा का प्रलय होने पर भी जो अपना दिमाग शांत रख सकेगा, उसी के हाथों अंत में दुनिया के नेतृत्व की बागडोर आनेवाली है। चाणक्य ने इसी लिए कहा कि “मेरा सब कुछ चला जाये लेकिन बुद्धि न जाये — बुद्धिस्तु मा गाव्।” आज प्रसंग ऐसा आया है कि हमको अपना दिमाग शांत रखकर गांव-गांव में अहिंसा की ताकत प्रकट करनी चाहिए। गांव को प्रेम का और अहिंसा का ऐसा वज्र-कवच होना चाहिए, जो सारी दुनिया को आग लग जाने पर भी हमारे गांव को वह नहीं लगने देगा।

अहिंसा का विचार हमारे खून में

यह सारी सीख बुद्ध के जमाने से चलती आ रही है, लेकिन गांधीजी ने इस सीख से हिंदुस्तान को हिला दिया, क्योंकि समय अनुकूल आया था। वही प्रेरकशक्ति हम-आपको हिलानेवाली है। अहिंसा का यह विचार हमें ठीक-ठीक पट गया तो हर गांव में शूरवीर निर्माण होंगे। हिंदुस्तान के खून में ही यह विचार भरा है। इसी लिए इस प्रकार की भाषा यहां की साधारण जनता की समझ में आ जाती है और पट जाती है; अन्यथा यूरोप के किसी भी देश के, यहां के समान सामान्य आदमी को मेरा यह भाषण सुनाइये। वह इसे ग्रहण नहीं कर सकेगा। और हमारे यहां देहाती को भी वह ग्रहण हो जाता है। लेकिन इन विचारों में से शक्ति निर्माण करने का यह युग है। आइए, हम यह सीख आत्मसात् करें और उसके आधार पर देहातों को खड़ा कर दें।



नाम-साधना की निशानियाँ

गांधीजी

रामनाम जिसके हृदय से निकलता है, उसकी पहचान क्या है ? अगर हम इतना न समझ लें, तो रामनाम की फजीहत हो सकती है। वैसे भी होती तो है ही। माला पहनकर और तिलक लगाकर रामनाम बड़बड़ानेवाले तो बहुत मिलते हैं। कहीं मैं उनकी संख्या को बढ़ा तो नहीं रहा हूँ ? यह डर ऐसा-वैसा नहीं है। आजकल के मिथ्याचार में क्या करना चाहिए ? क्या चुप रहना ही ठीक नहीं ? हो सकता है यही ठीक हो। लेकिन बनावटी चुप से कोई फायदा नहीं। जीते-जागते मौन के लिए तो बड़ी भारी साधना की जरूरत है। उसके अभाव में हृदयगत रामनाम की पहचान क्या ? इस पर हम गौर करें।

एक वाक्य में कहा जाये तो राम के भक्त और गीता के स्थितप्रज्ञ में कोई भेद नहीं। ज्यादा गहरे उतरें तो हम देखेंगे कि रामभक्त पंच महाभूतों का सेवक होगा। वह कुदरत के कानून पर चलेगा; इसलिए उसे किसी तरह की बीमारी होगी ही नहीं। होगी भी तो वह उसे पंच महाभूतों की मदद से अच्छी कर लेगा। किसी भी उपाय से भौतिक दुःख दूर कर लेना आत्मा का काम नहीं; शरीर का काम भले हो। इसलिए जो शरीर को ही आत्मा मानते हैं, जिनकी दृष्टि में शरीर से अलग शरीरधारी आत्मा जैसा कोई तत्त्व नहीं, वे तो शरीर को टिकाये रखने के लिए सारी दुनिया में भटकेंगे। इससे उल्टे, जो यह मानता है कि आत्मा देह में रहते हुए भी देह से अलग है, हमेशा कायम रहनेवाला तत्त्व है, अनित्य शरीर में बसता है, शरीर की संभाल तो रखता है, पर शरीर के जाने से घबराता नहीं, दुःखी नहीं होता और सहज ही उसे छोड़ देता है, वह देहधारी डॉक्टर-वैद्यों के पीछे नहीं भटकता। वह खुद ही अपना डॉक्टर बन जाता है। सब काम करते हुए भी वह आत्मा का ही खयाल रखता है। वह मूर्च्छा में से जागे हुए मनुष्य की तरह बरताव करता है।

ऐसा मनुष्य हर सांस के साथ रामनाम जपता रहता है। वह सोता है तो भी उसका राम जागता है। खाते-पीते,

कुछ भी काम करते हुए राम तो उसके साथ ही रहेगा। इस साथी का खो जाना ही मनुष्य की असली मृत्यु है।

इस राम को अपने पास रखने के लिए या अपने-आपको राम के पास रखने के लिए वह पंच महाभूतों की मदद लेकर संतोष मानेगा। यानी वह मिट्टी, हवा, पानी, सूरज की रोशनी और आकाश का सहज, साफ और व्यवस्थित तरीके से इस्तेमाल करके जो पा सकेगा उसमें संतोष मानेगा। यह उपयोग रामनाम का पूरक नहीं, पर रामनाम के साधना की निशानी है। रामनाम को इन मददगारों की जरूरत नहीं। लेकिन इसके बदले जो दूसरे वैद्य-हकीमों के पीछे दौड़े और रामनाम का दावा करे, उसकी बात कुछ जंचती नहीं।

एक विद्वान ने तो मेरी बात पढ़कर यह लिखा है कि रामनाम ऐसा कीमिया है, जो शरीर को बदल डालता है। वीर्य को इकट्ठा करना दबाकर रखे हुए धन के समान है। उसमें से अमोघ शक्ति पैदा करनेवाला तो रामनाम ही है। खाली संग्रह करने से तो घबराहट होती है। किसी भी समय उसका पतन हो सकता है। लेकिन जब रामनाम के स्पर्श से वह वीर्य गतिमान होता है, ऊर्ध्वगामी बनता है, तब उसका पतन नामुमकिन हो जाता है।

शरीर के पोषण के लिए शुद्ध खून जरूरी है। आत्मा के पोषण के लिए शुद्ध वीर्यशक्ति की जरूरत है। इसे दिव्य शक्ति कह सकते हैं। यह शक्ति सारी इंद्रियों की शिथिलता को मिटा सकती है। इसी लिए कहा है कि रामनाम हृदय में बैठ जाये, तो नयी जिंदगी शुरू होती है। यह कानून जवान, बूढ़े, मर्द, औरत सबको लागू होता है।

पश्चिम में भी यह खयाल पाया जाता है। क्रिश्चियन-सायन्स नाम का संप्रदाय बिल्कुल यही नहीं, तो करीब-करीब इसी तरह की बात कहता है। लेकिन मैं मानता हूँ कि हिंदुस्तान को ऐसे सहारे की जरूरत नहीं, क्योंकि हिंदुस्तान में तो यह दिव्य विद्या पुराने जमाने से चली आ रही है।

हरिजनसेवक,

29-6-1947

नित्य स्मरणीय : [2]

कालिन्दी

विनोबाजी के निम्न श्लोक के पहले दो चरणों का विवेचन सितंबर के अंक में प्रकाशित हो चुका है। 'काल-जारणम्' – मनुष्य को भूतकाल के स्मरणों की आसक्ति होती है और भविष्य के लिए जिज्ञासा और चिंता होती है। इसका प्रचंड बोझ मनुष्य के चित्त पर होता है। उससे मनुष्य की व्यक्तिगत शक्ति का और समाज की शक्ति का हास होता है। इसलिए इन दोनों कालों को भूल जायें। 'स्नेह-साधनम्' – स्नेह – प्रेम मनुष्य के जीवन का ऊंचा मूल्य है। उसके बिना मनुष्य के जीवन में और समाज के जीवन में शांति-समाधान की स्थापना नहीं हो सकती। प्रेम की एक विशेष शक्ति है। उसे प्राप्त कर धीरे-धीरे उसका दायरा बढ़ाते जाना चाहिए। सहकारी, अडोस-पडोस-समाज और फिर विरोधी भी, सबको प्रेम के दायरे में समा लेना चाहिए। काल को भूलना है और स्नेह को बढ़ाना है। श्लोक के आगे के दो चरणों का निवेदन यहां प्रस्तुत है। – सं.

काल-जारणम् स्नेह-साधनम्
कटुक-वर्जनम् गुण-निवेदनम्

कटुक-वर्जनम्

'कटुक-वर्जनम्' कबीरदास की वाणी है। वे कहते हैं कि कहीं भी, कभी भी, किसी से भी कटु न बोलें। क्योंकि 'घट घट में है साईं रमता', इसलिए 'कटुक वचन मत बोल'। ऐसा करोगे तो 'तोहे राम मिलेंगे'। कटु ही बोलते रहोगे तो इस घट-घटवासी साईं का अपमान होगा। तुम्हारे घट में भी वही रहता है और सामनेवाले के घट में भी वही रहता है। कटु ही बोलते रहोगे तो उस साईं की ज्योति पर कालिख

जमती जायेगी और वह दीखेगी नहीं। इसलिए अपने शब्द को संभालो।

शब्द तीक्ष्ण शस्त्र

कभी शब्द बहुत तीक्ष्ण शस्त्र बन सकता है। अन्य शस्त्रों से जो जखम होती है, वह ठीक भी हो सकती है। उपचार से ठीक हो जाती है। परंतु शब्द-तीर से जो व्रण होता है, वह मिटता नहीं। वह ठीक होना बहुत कठिन है। ज्यादातर उसकी निशानी हमेशा के लिए बनी रहती है। प्राचीन पुराणों में, रामायण-महाभारत में भी यह देखने को मिलता है। एकाध कटु शब्द कभी युद्ध को भी आमंत्रण दे सकता है। मित्र को शत्रु बनाने का सामर्थ्य कटु शब्द में होता है और शत्रु को मित्र बनाने का सामर्थ्य प्रेम के शब्द में होता है। इसलिए "कटुक-वर्जनम्"।

श्रीज्ञानदेव ने भाषा मधुर प्रेमभरी बने, इसके लिए कौन-कौन प्रकार के शब्दों को निकाल बाहर कर देना चाहिए, या टालना चाहिए, इसकी मानो सूची ही दे दी है ज्ञानेश्वरी में – उपरोधिक, झगड़े को बढ़ावा देनेवाले, प्राणियों को तकलीफ पहुंचाने-वाले, खिल्ली उड़ानेवाले, तिरस्कार दशनिवाले, दिल को चोट पहुंचानेवाले, जिद-आवेशयुक्त, आशा उत्पन्न करनेवाले, संशय में डालनेवाले, ठगनेवाले शब्द सर्वथा छोड़ दें।

भगवद्गीता ने तो वाणी का तप ही बता दिया है। उसमें पांच बातें बतायी हैं – सत्य बोलें, हितार्थ अर्थात् कल्याण करने की प्रेरणा से बोलें, प्रेम से बोलें, न चुभनेवाला बोलें। यह सारा बोलने का

मैत्री

स्वरूप बताने के बाद आखिर में एक और बात जोड़ दी, स्वाध्याय करें। सत्य ही बोलेंगे, गलत बात नहीं बोलेंगे। यह तो आवश्यक है ही, परंतु वह तभी बोलें जब उस बोलने के पीछे हित की प्रेरणा हो। यह कब सध सकेगा ? जब बोलनेवाले को जिससे बोल रहे हैं उसके लिए अंतर में प्रेम हो, अनुकूल भावना हो। सत्य बोलते समय ये सारी बातें पूरी होनी चाहिए। ये बोलने की, वाणी के तप की आंतरिक कसौटियां होंगी। बाह्य कसौटी यह होगी कि बोलना न चुभनेवाला होना चाहिए। ये सारी बातें प्रत्यक्ष बोलने के समय आवश्यक हैं। परंतु वाणी में ये गुण पैठ जायें, सतत मौजूद रहें, क्षीण न हों इसके लिए स्वाध्याय की जरूरत बतायी। स्वाध्याय यानी 'स्व' का अध्ययन, आत्म-परीक्षण, इसके लिए मददगार सद्ग्रंथों का अध्ययन। विनोबाजी ने इसके लिए कुछ समय के लिए वाणी का मौन भी आवश्यक माना है। इससे, मान सकते हैं, वाणी परिष्कृत होगी, संयत होगी। मनुष्य के जीवन में वाणी का इतना महत्त्व है। श्लोक का 'कटुक-वर्जनम्' चरण इतनी गहराई में ले जा सकता है।

अनिंदा-व्रत

विनोबाजी ने इसमें एक अत्यंत महत्त्व की बात जोड़ दी है। गांधीजी ने सत्य-अहिंसादि ग्यारह व्रत बताकर कहा है कि इनका पालन करना श्रेयस्कर है। विनोबाजी ने इसमें एक और बारहवां व्रत जोड़ दिया है - अनिंदा-व्रत - "निंदा न करे केनी रे"। निंदा करना वाणी का बहुत ही बड़ा दोष है। मनुष्य उसमें एक प्रकार का आनंद महसूस करता है। अक्सर उसमें वह बह जाता है। इसलिए उसकी व्रत के रूप में ही स्थापना होनी चाहिए।

निंदा से दुनियाभर का कचरा हमारे हृदय में

अक्तूबर 2020

इकट्ठा होता है। हमारा दिल कचरे का घूरा बन जाता है। किसी में कोई एक दोष होता है, तो किसी में दूसरा एक, दोनों में एक-एक ही दोष है, लेकिन इन दोनों के दोष जिसने देखे और वाणी से प्रकट किये, उसके हृदय में दो दोष इकट्ठा हो गये। इस प्रकार निंदा करते जायेंगे तो हमारे पास दोषों का संग्रह होता जायेगा। अनिंदा का अर्थ वाणी से निंदा नहीं करनी, यह तो है ही, लेकिन उसका सूक्ष्म अर्थ है दोष-दर्शन ही न करें, दोषों की तरफ देखें ही नहीं। गुण-दर्शन करें, गुण ही गुण देखते जायें। और वाणी से गुण ही गुण को बताते रहें।

गुण-निवेदनम्

यही है श्लोक का आखिरी चरण - "गुण-निवेदनम्"। यह अगर सध जाता है, गुणों को देखने का अभ्यास होता है तो जीवन-पथ का रूप ही बदल जायेगा। अगर ऐसी इच्छा हो कि मुझमें किसी प्रकार की कटुता न रहे, मेरे सारे मनोभाव मधुर बन जायें, वाणी मधुर हो, तो उसे पहले आसपास की मधुरता ग्रहण करनी होगी। उसके लिए मधुरता को देखनेवाली, खोजनेवाली दृष्टि विकसित करनी पड़ेगी। जहां-जहां ऐसी मधुरता के कण दिखायी देंगे, वहां से उन्हें उठा लेना होगा, जैसे लोहचुंबक लोहे के कणों को उठा लेता है। मधुरता के कण यानी गुण। आसपास के लोगों में, चारों ओर की सृष्टि में अनेकों गुण हैं, उन्हें ग्रहण करना चाहिए, गुणचुंबक बनना चाहिए। हर एक के पास कम से कम एकाध गुण तो होता ही है। जिसके पास एक भी गुण न हो, ऐसा कोई भी मनुष्य नहीं है।

विनोबाजी ने इसके लिए बहुत सुंदर मिसाल दी है। वे कहते हैं, गुण यानी दरवाजा। हर एक घर को, गरीब की झोंपड़ी को भी अंदर जाने के लिए कम से

कम एक दरवाज होता ही है। वैसे ही मनुष्य के हृदय में प्रवेश कर सकें इसलिए हर एक के पास कम से कम एकाध गुण तो होता ही है। गुण हृदय में प्रवेश करने का द्वार है, दोष दीवार है। दीवार के द्वारा अंदर प्रवेश नहीं होगा, बल्कि सिर टकराकर चोट आयेगी। प्रवेश तो गुण के द्वार से ही मिलेगा। इसलिए गुण ही देखें, गुण ही खोजें, गुणों को ही कहते रहें।

अल्प गुण करय बिस्तार

असम के संत श्रीमाधवदेव ने इसे बहुत अच्छी तरह से समझाया है। उन्होंने गुण-ग्रहण के संदर्भ में मनुष्य के चार वर्ग किये हैं – अधम, मध्यम, उत्तम, उत्तमोत्तम। जो केवल दोष ही देखता है, वह अधम है। जो गुण-दोष, दोनों देखता है और विचार करता है, वह मध्यम है। जो केवल गुण ही देखता है, वह उत्तम है। और, जो अल्प यानी छोटे से गुणांश को उठाकर उसका विस्तार करता है यानी उसको बड़ा करके बताता है, वह उत्तमोत्तम है –

अधमे केवल दोष लवय

मध्यमे गुणदोष लवे करिया विचार

उत्तमे केवल गुण लवय

उत्तमोत्तमे अल्प गुण करय बिस्तार

श्रीमाधवदेव के इस सुंदर घोषा (श्लोक) का परिचय विनोबाजी ने अपने प्रवचनों के द्वारा समूचे भारत को करा दिया है। श्रीमाधवदेव ने मुख्य बात यह बतायी कि किसी के पास एकाध छोटा-सा गुणांश, छोटी-सी अच्छी बात दिखायी दे – खोजें और देखें – तो उसको ग्रहणकर उसे बढ़ाकर उसका गान करना चाहिए। इससे उस मनुष्य को अपना गुण विकसित करने की प्रेरणा मिलेगी और गुण-गान करनेवाले को उसके हृदय में प्रवेश मिलेगा। किसी स्वार्थ-प्रेरित या अन्य हेतु से झूठमूठ प्रशंसा

करने की यह बात नहीं है। यहां तो गुणों को ग्रहण करने की भावना है। 'वह गुण मेरे ध्यान में आया, उससे मुझे बहुत खुशी हुई, वह गुण अन्यो को बताने की इच्छा हुई और इस प्रकार सबको कहने से मेरी खुशी बहुत बढ़ गयी' ऐसी निर्हेतुक भावनोत्कटता यहां है। यह झूठी हेतुपूर्वक की हुई प्रशंसा नहीं है। कहते हैं, भगवान बुद्ध को चालीस दिन की उपवास-तपस्या के बाद चार दिशाओं में चार गुणों का दर्शन हुआ, उनमें एक गुण है मुदिता, जिसका अर्थ है, दूसरे का गुण देखकर, उन्नति देखकर आनंदित होना। चित्त को शुद्ध उन्नत बनानेवाला यह गुण है। लगता है, यही आशय 'गुण-निवेदनम्' में है।

यही विचार श्रीज्ञानदेव ने भी सुंदर तरह से समझाया है। वे कहते हैं, भगवत्पूति को देखना हो तो पहले उसकी पूजा करिए और फिर देखें; खेत को देखना हो तो पहले उसमें बोआई करें और फिर देखें, तब उनका सौंदर्य दिखायी देगा। वैसे ही

पुढिलाचे दोषु । करुनि आपुलिये दिठी चोखु

मग घापे अवलोकु । तयावरी

आपुलेनि गुणें । पुढीलांचे उणें

फेडुनियां पाहणें । तयाकडे

सामनेवाले के दोष अपनी दृष्टि से शुद्ध करके अपनी दृष्टि उधर ले जायें। सामनेवाले में जो कमी है उसकी पूर्ति अपने गुणों से करके उसकी तरफ देखें। तब उसका सौंदर्य आपके ध्यान में आयेगा।

गीता के 16 वें अध्याय के 'अपैशुनम्' गुण पर श्रीज्ञानदेव का यह भाष्य है। विनोबाजी ने गीताई में 'अपैशुनम्' को 'सौजन्य' कहा है। वे कहते हैं, सौजन्य यानी सुजनता, यानी सज्जनता का व्यवहार। किसी का दोष न देखना और गुणों को खींच

मेरी

लेना, यह है सज्जनता का व्यवहार। जिसको दूसरों के दोष दिखते हैं वह है दुर्जन। गुण देखता है वह है सज्जन। गुणों का आरोपण करते जायेंगे तो जो गुणारोपण करता है उसमें और जिस पर आरोपण किया जाता है उसमें, दोनों में उस गुण का विकास या विस्तार होता है।

यह सध जायेगा तो चित्त की शुद्धि में बहुत ही मदद मिलेगी। एक बार आश्रम की एक बहन ने बाबा से कहा कि यह गुण देखने की बात मुझसे नहीं बन रही है; मुझे और आसान साधना बताइए। तब बाबा ने बताया कि तुम लोग एक बात तय कर लो कि मानसिक विषयों पर बातें नहीं करेंगे। मानसिक विषय यानी जिसमें मन काम करता है। इसका मतलब यह नहीं कि हमेशा दार्शनिक या आध्यात्मिक विषयों पर ही बातें करनी चाहिए। परंतु विषय ऐसे हों, जिनसे मानसिक प्रतिक्रियाएं नहीं बनेंगी। साहित्य, संगीत, विज्ञान, खगोलशास्त्र आदि ऐसे विषय हैं। (हां, आज हालत यह है कि ये विषय भी मानसिक बने होंगे, परंतु स्वरूपतः ये विषय मानसिक नहीं हैं।) लगता है, बाबा ने इसके द्वारा गुण-दर्शन की दिशा बतायी है। मन से अलग होकर बात करने का अभ्यास होगा, तो धीरे-धीरे सामनेवाले के दोषों को नजरअंदाज कर गुण देखने की वृत्ति का विकास होता जायेगा।

साथियों के लिए विशेषरूप से

गुण-ग्रहण, गुण-वर्धन और गुण-निवेदनम्,



विनोबाजी का यह एक महत्त्व का स्वतंत्र विचार है। इसे वे सतत कहते रहे। उनका मुख्य कहना यह है कि साथियों को चाहिए कि वे एक-दूसरे के गुणों को बोलते रहें, बताते रहें। असल में यह आसान बात नहीं है। मीराबाई कहती हैं, 'गोविंद के गुण गाना' – भगवान के गुण गायें। वाणी को इसका भी अभ्यास नहीं होता है। करना पड़ता है। परंतु भगवान के गुण गाने के लिए किसी को कोई आपत्ति नहीं होती, बल्कि वह गुण-गान मन को प्रसन्नता ही देता है। भगवद्गीता थोड़ा आगे बढ़कर कहती है, भक्तों के गुण गाओ। यह भी आम तौर पर अच्छी लगनेवाली ही बात है। परंतु विनोबाजी कसौटी की बात कर रहे हैं। वे कहते हैं, एक-दूसरों के गुण गाओ। तुम लोग साथ काम करते हो, साथ खाते-पीते हो, अच्छे साथी हो, परस्परों के गुण देखो और उसको बढ़ाते रहो और एक-दूसरे को बताते रहो। यहां मनुष्य की परीक्षा हो जायेगी। लेकिन अगर वह इसमें उत्तीर्ण हो जाता है तो आगे की यानी उपर्युक्त बाकी सारी परीक्षाएं उसके लिए आसान हो जायेंगी। ईसा ने कहा, एक-दूसरे से प्रेम करो। विनोबाजी ने प्रेम-द्वार की चाभी ही दे दी – एक-दूसरे के गुण गाओ।

विनोबाजी अपने संपूर्ण कार्य का मकसद मानते थे दिलों को जोड़ना। यह श्लोक इसकी शिक्षा देता है। और सामूहिक जीवन या सामूहिक साधना की कुंजी भी देता है। इसलिए वह नित्य-स्मरणीय लगता है।

ध्यान— क्या और कैसे ?

उषा

भगवद्गीता में चार योग का जिक्र मिलता है — कर्मयोग, ध्यानयोग, भक्तियोग और ज्ञानयोग। ईश्वर ने हमें शरीर, मन, हृदय और बुद्धि दिये हैं। तदनुरूप ये चार योग हैं। शरीर के लिए कर्मयोग, मन के लिए ध्यानयोग, हृदय के लिए भक्तियोग और बुद्धि के लिए ज्ञानयोग। इन चार योगों का एक-एक शब्द में वर्णन करना हो तो कह सकते हैं कि कर्मयोग यानी निष्काम सेवा, ध्यानयोग यानी अंतर्यात्रा, ज्ञानयोग यानी आत्मचिंतन और भक्तियोग यानी ईश्वरनिष्ठा।

ध्यानयोग संबंधी विनोबाजी की सुंदर पुस्तक है, महागुहा में प्रवेश। ध्यान का स्वरूप, प्रक्रिया, प्रयोजन, सिद्धि, चमत्कार, समाधि, साक्षात्कार, अतिमानस, अभिध्यान संबंधी विनोबाजी के विचार संकलित कर उस पुस्तक में प्रकाशित किये गये हैं। पतंजलि के योगसूत्र पर समय-समय पर जो कहा है, उसका भी जिक्र पुस्तक में मिलता है। अलावा सूर्य का ध्यान, ॐकार का ध्यान और विनोबाजी के खुद के ध्यान संबंधी अनुभव उसमें देखने को मिलते हैं। वह पुस्तक प्रथम हिंदी में 1985 में प्रकाशित हुई। बाद में उसके बाद गुजराती, मराठी, तमिल, कन्नड, अंग्रेजी अनुवाद भी प्रकाशित हुए। उस पुस्तक की प्रस्तावना दादा धर्माधिकारी ने लिखी है। दादा गांधी-विनोबा विचार के, सर्वोदय विचार के उत्तम भाष्यकार माने गये हैं। अपनी प्रस्तावना में वे कहते हैं कि यों तो मैं पूज्य विनोबा की प्रतिभा से प्रभावित, अभिभूत और मुग्ध शुरू से ही था। लेकिन इस पुस्तक में मैंने उनकी विभूति का अभिनव और अपूर्व दर्शन पाया। इसमें विनोबा की विभूति का नया उन्मेष देखने को मिला। उनका कहना रहा कि पुस्तक में आत्मशुद्धि और क्रांति की साधना की एकरूपता का अनुभवसिद्ध प्रमाण प्रस्तुत हुआ है।

विनोबाजी कहते हैं कि जब मैं अपना परीक्षण करता हूँ कि दिनभर मैं क्या करता हूँ, तो 'ध्यान करता हूँ' ऐसा ही उत्तर अंदर से मिलता है। बाहर से देखने पर वे जनहित की दृष्टि से अखंड और प्रचंड सेवाकार्य में लगे रहे; किंतु साथ-ही-साथ उनकी भीतरी चेतना महागुहा में समाधि लगाकर बैठी हुई रहती थी। भीतरी महागुहा उनका असली निवास-स्थान था। तत्सदृश अवस्था का वर्णन करते हुए वे एक प्रसंग का जिक्र करते हैं — “आज प्रार्थना में भजन गाया गया — जग है सूना एक राम बिना। उसे सुनते ही मैं यहां नहीं रह पाया। पता नहीं, कहां-का-कहां चला गया। जहां गया था, वहां से वापस आने में मुझे 20-25 मिनट लग गये। बड़ी कठिनाई से वापस आया। मुझे प्रतिक्षण भास होता है कि मैं इस दुनिया का आदमी नहीं हूँ। इतना मैं समझता हूँ कि मुझे यह जो मनुष्य-देह मिली है, वह सेवा करने के लिए मिली है। इसलिए शरीर को मैं सेवा में लगा देता हूँ, लेकिन वहां से मेरा चित्त बार-बार उचट जाता है। बुद्धि को कितना ही क्यों न समझाऊँ, फिर भी हृदय कहीं खो जाता है। यहां के विषयों में मैं कितनी ही रुचि क्यों न लूँ, फिर भी मैं अपने इस भान को भूल नहीं पाता कि कोई दूसरा रस मेरे पास है।” ...उनका वह दूसरा रस यानी रामरस, आत्मरस। उनकी चेतना अहर्निश उस स्रोत में डूबी हुई रहती थी।

प्रश्न है, ध्यान किसलिए ? ध्यान का प्रयोजन क्या है ? विनोबाजी कहते हैं — ध्यान चित्तशोधन के लिए, गूढशोधन के लिए, आत्मशोधन के लिए है। मनुष्य की चेतना अंतर्बाह्य दो स्तरों पर काम करती है। उसका बाह्यजीवन कर्मप्रधान, व्यवहारप्रधान रहता है, अंतरजीवन भावप्रधान रहता है। परमतत्त्व के साथ संबंध जोड़ने की सुप्त भावना मनुष्य के हृदय में

पडी रहती है। ध्यान-प्रार्थना के माध्यम से वह संबंध जुड़ सकता है। ध्यान-प्रार्थना मनुष्य जीवन का बहुत महत्त्व का अंग है। भागवत का एक श्लोक है, जिसमें कहा है कि ईश्वर को सृष्टि बनाने की इच्छा हुई और उसने पहाड़-पत्थर बनाये। उतने से संतोष नहीं हुआ तो नदी-नाले बनाये। फिर वृक्ष-वनस्पति का निर्माण किया। सृष्टि हरीभरी हो गयी। फिर भी संतोष नहीं हुआ। आकाश में उड़नेवाले पक्षी बनाये, पानी में तैरनेवाली मछली बनायी, जंगल में दौड़नेवाले पशु का निर्माण किया किंतु अभी भी संतोष नहीं हो रहा था। और अंत में मनुष्य का निर्माण किया और भागवतकार कहते हैं, ईश्वर को संतोष हुआ। क्यों संतोष हुआ तो कहते हैं कि मनुष्य के रूप में मैंने ऐसे प्राणी का निर्माण किया है जो अपने 'मूलस्रोत' की खोज करते हुए मेरे पास वापस आयेगा। अब मूलस्रोत की खोज करनी है तो भीतर गहरा खोदना होगा, चक्षु को भीतर मोड़ना होगा। मीरा के शब्दों में कहें तो उलट भयी मोरे नयननकी का अभ्यास करना होगा। उसके लिए सब कुछ छोड़कर गिरिकंदरा में जाने की जरूरत नहीं। कबीर ने कहा है, तेरा साहिब है घटमांही, बाहर बैना य्यों खोले। नानक भी कहते हैं, घट ही खोजो भाई। संतों ने भी कहा है, इस घट भीतर सात समंदर, इसी में नवलख तारा। इस घट भीतर अनहद बाजै, इसी में साईं हमारा। तो ध्यान भीतरी संपदा को उजागर करने का साधन है। वह अंतर्यात्रा है। उसके लिए 'गहरे पानी पैठ' का अभ्यास करना होगा, अंतर्मुख बनना होगा। और वह भी जैसे ईशोपनिषद कहता है, भस्मांतं शरीरम् अर्थात् शरीर भस्मीभूत हो उसके पहले हमें व्यक्तिगत चेतना में परमात्म चेतना के आविर्भाव का अनुभव लेना है। मृण्मय शरीर द्वारा चिन्मय आत्मतत्त्व का साक्षात्कार कर लेना है।

ध्यान की विविध प्रक्रियाएं बतायी जाती हैं। उसमें मुख्य प्रक्रिया बतायी जाती है – श्वासोच्छ्वास

पर ध्यान देना। श्वास आया, श्वास गया – उसे देखते रहने से मन की उछलकूद शांत हो जाती है। मूर्ति-ध्यान, दीपशिखा का ध्यान, जलधारा का ध्यान, बिंदुध्यान, सोऽहं का जप जैसे विविध स्थूल-सूक्ष्म उपाय बताये जाते हैं, जो ध्यान के दालान में प्रवेश में उपयोगी हैं। बाबा ने एक प्रक्रिया बतायी है। वे कहते हैं कि हम अपने चित्त का पीछा करें। देखें कि वह कहां-कैसे जाता है। एक उदाहरण देते हुए कहते हैं कि मैं वैसा ही बैठा था। उतने में एक पक्षी के चिल्लाने की आवाज सुनी। वह सुनकर सोचने लगा कि पहले भी ऐसी आवाज सुनी है। कहां ? तो कुछ साल पहले एक मित्र को मिलने दिल्ली गया था, वहां सुनी थी। मित्र के वहां क्यों गया था ? उसका लडका रेल एक्सिडेंट में मर गया था। तो चित्त पहुंच गया रेल सफर में। रेल का सफर कहां-कहां किया आदि... इस प्रकार अपने विचारों का अनुसंधान करने की कला सीखें। वह कला सधेगी तो चित्त की दौडधूप रुक जायेगी। चोर को पता चलता है कि पुलिस पीछे-पीछे आ रही है तो उसके पैर रुक जाते हैं। वैसे चित्त को पता चलेगा कि मेरे संचार को देखनेवाला कोई माध्यम है तो उसका संचार रुक जायेगा। तो सर्वप्रथम साक्षीभाव से चित्तसंचार को देखें। जैसे अन्य व्यक्ति को देखते हैं, वैसे चित्त को पूर्ण निर्लिप्तता से देखें। इसका अभ्यास करें। 15-20 मिनट तक उसके संचार को देखते रहें। दस-पंद्रह दिन यह अभ्यास जारी रखें, उसकी नोट भी रखें। पंद्रह दिन के बाद उस नोट को देखें। उससे पता चलेगा कि चित्त बार-बार कहां जाता है, उसकी आसक्ति के स्थान कौन-से हैं। वह तो मनचाहा घूमता रहता है। पॉजिटिव-नेगेटिव दोनों तरह से सोचता रहता है। पंद्रह दिन संचार के साक्षी बनें। आगे उसे रोकना है। प्रथम नकारात्मक विचारों पर रोक लगायें। फिर कोई पॉजिटिव आलंबन लेकर उस पर एकाग्र होने का प्रयत्न करें। और फिर उस आलंबन को भी हटाकर

निरालंब ध्यान में जायें। इस प्रकार चित्तसंचार-साक्षित्व, फिर नेगेटिव का निरोध और पॉजिटिव का स्वीकार और अंत में आलंबन को छोड़कर निरालंब ध्यान। उस निरालंब ध्यान में हमारा मूलस्रोत के साथ संबंध जुड़ जाता है।

ध्यानमार्ग के पथिक को सिद्धि-चमत्कार का बड़ा आकर्षण रहता है। वह एक लुभावना मार्ग है। मुस्लिम संत राबिया अल्लाह की एकनिष्ठ भक्त थी। उसके समकालीन संत हसन बसरी उसे मिलने आते हैं। अपनी सिद्धि के प्रदर्शन स्वरूप वे अपना मुसल्ला पानी में स्थिर कर उस पर बैठकर नमाज पढ़ने लगे। राबिया उनका आशय समझ गयी। उसने अपना मुसल्ला हवा में स्थिर कर लिया और उस पर बैठकर नमाज पढ़ने लगी। वह देखकर हसन बसरी का मुंह छोटा हो गया। तब राबिया ने कहा, तुमने जो किया वह एक मछली कर सकती है, मैंने जो किया वह एक पक्षी कर सकता है। मनुष्य का जन्म ऐसी चीजों में फंसे रहने के लिए नहीं मिला है। इससे भी ऊपर कोई चीज है, जो हमें अल्लाहताला के साथ जोड़ती है। हमें वही मार्ग खोजना है, अपनाना है।

सिद्धियों के कारण जीवन में छोटे-मोटे चमत्कार घटित होते रहते हैं और लोग उसे साक्षात्कार मान लेते हैं। किंतु आत्मसाक्षात्कार बहुत गहरी और ऊंची चीज है। ध्यानमार्ग के साधक को कभी कहीं ज्योति के दर्शन होते हैं, किसी को अंतर्नाद सुनायी देता है तो किसी को अपने इष्टदेव के दर्शन होते हैं, उनसे बातचीत होती है। किंतु यह सब प्रकृति की माया है। मां आनंदमयी एक बार स्वामी विशुद्धानंदजी को मिलने गयी थीं। स्वामीजी सूर्यविज्ञान के ज्ञाता थे। वे सूर्यकिरणों द्वारा मरे हुए पक्षी को जिंदा कर दीखा रहे थे। वह देखकर मां आनंदमयी ने कहा, बाबा, ये सारे लोग संसार की एक माया से तो ऊपर नहीं उठ पा रहे हैं। उन्हें दूसरी माया में क्यों फंसा रहे हो ?

स्वयं पतंजलि ने भी कहा है कि इन सिद्धियों का उपयोग करने से समाधि का क्षय होगा — ते समाधौ उपसर्गाः — सिद्धियां समाधि में उपसर्ग यानी उपद्रवरूप सिद्ध होती हैं, बाधक साबित होती हैं। साधक समझता है कि मैंने कुछ विशिष्ट चीज प्राप्त कर ली है और उसकी आगे की प्रगति कुंठित हो जाती है। ध्यान का लक्ष्य सिद्धि नहीं, शुद्धि है। शुद्ध चित्त को ईश्वर अपना माध्यम बना सकता है और चित्तशुद्धि के परिणामस्वरूप कुछ चमत्कार घटित हो सकते हैं। गांधी-विनोबा के संपर्क में कितने ही व्यक्तियों के जीवन बदले हैं। क्या यह कोई छोटी बात है ?

योगमार्ग में सिद्धि जैसा ही दूसरा ध्यान खींचनेवाला शब्द है, समाधि। समाधि यानी चित्त की अंतर्लीन अवस्था, जहां सारे विचार-विकार शांत हो जाते हैं और भीतर परिपूर्ण समता की अवस्था प्राप्त होती है। समाधि की बाबा जीवनलक्ष्मी व्याख्या करते हैं। वे कहते हैं कि समाधि और समाधान, दोनों शब्द धा धातु से निकले हैं। तो समाधि यानी चित्त के समाधान की अवस्था। जिसका चित्त चौबीसों घंटे समाधानयुक्त है, वह नित्य समाधिस्थ है। समाधान है तो चित्त यहां-वहां भटकेगा नहीं। अपने निश्चित पथ पर अडिग रहेगा। वह कभी क्षुब्ध नहीं होगा। आग्रह, अपेक्षा, शिकायत उसके चित्त पर हावी नहीं होंगे। किसी भी प्रकार की नकारात्मकता का उसे स्पर्श नहीं होगा। चौबीसों घंटे समाधान यानी चौबीसों घंटे प्रसन्नता। प्रसन्नता यानी हर्षातिरेक या आनंदातिरेक नहीं। प्रसन्नता आध्यात्मिक गुण है। प्रसन्न चित्त यानी निर्मल, पारदर्शी, शुद्ध चित्त। ऐसे चित्त को समाधि लगाने में कोई प्रयत्न नहीं करना पड़ेगा। व्यवहार में बरतते हुए भी उसका चित्त निरंतर समाधिस्थ रहेगा।

स्थितप्रज्ञ-दर्शन में दो प्रकार की समाधि का जिक्र मिलता है — ज्ञान-समाधि और ध्यान-समाधि।

मेत्री

ध्यान साधना के परिणामस्वरूप जो समाधि प्राप्त होती है, वह ध्यान-समाधि। उसमें साधक का चित्त एक विशिष्ट अवस्था को प्राप्त कर लेता है। किंतु वह अवस्था हमेशा टिकती नहीं। चढ़ती-उतरती है। जब कि ज्ञान-समाधि स्थायी समाधि है। कबीर के शब्दों में 'उठत-बैठत कबहूँ न छूटे' की अवस्था। उसे हम सहज समाधि कह सकते हैं। वहां दर्शन-श्रवण की इंद्रियों को रोकने की जरूरत नहीं — आंख न मुंदें, कान न रुंधें, हंसि-हंसि सुंदर रूप निहारें। ऐसे व्यक्ति की निद्रा भी समाधितुल्य होती है। उसे निःस्वप्न गाढ निद्रा का अनुभव आता है, जहां उसका मैंपन निःशेष होकर सत् के साथ एकरूप हो जाता है। तो ध्यान-समाधि, ज्ञान-समाधि, सहज-समाधि, निद्रा-समाधि भिन्न-भिन्न अवस्थाएं हैं। उसके अलावा, बाबा ने हमें एक नया शब्द दिया है, सामूहिक-समाधि। सामूहिक-समाधि की बात रखते हुए उन्होंने कहा भी है कि यह बिलकुल अशक्य कार्यक्रम लगता है। लेकिन मैं कह नहीं सकता कि ऐसी अशक्य कल्पनाओं से हमको कितना उत्साह आता है। बिलकुल मेरे रग-रग में ऐसी आकांक्षा भरी है। 'सामूहिक-समाधि' यानी विनोबा के विभूतिमत्त्व में प्रस्फुटित हुआ एक नया उन्मेष — इतना ही आज कहेंगे।

ध्यान का संबंध चित्त के साथ है। चित्त की एकाग्रता ध्यान साधना का प्रथम सोपान है। हमारा सबका अनुभव है, चित्त चंचल है — दौड़ता रहता है, स्थिर बैठना जानता नहीं। खुद नाचता-कूदता रहता है, हमें भी नाचता है। उसे एकाग्र किये बिना ध्यान में प्रवेश नहीं। चित्त की एकाग्रता प्राथमिक किंतु महत्त्व का पहलू है। एकाग्रता साधने के लिए जरूरी है कि चित्त को नियमन में रखें, जीवन में परिमितता हो। अर्थात् जीवन बहुत फैला-फैला, बिखरा-बिखरा परिग्रहयुक्त न हो। हमारे दैनंदिन जीवन की हर क्रिया — आहार-विहार-निद्रा-कर्म सब कुछ नाप-तौलकर किया जाये। औषध निश्चित मात्रा में लिया जाता है

अक्तूबर 2020

वैसे आहार-विहारदि सब कुछ नपा-तुला हो, गिनतीपूर्वक हो। जीवननिर्वाह के लिए आवश्यक, उतना ही शरीर-वाणी-मन-इंद्रियों को उपयोग में लाया जाये। विनोबाजी के छोटे भाई बालकोबाजी हमें कहते थे कि अगर कुछ देखने का प्रयोजन नहीं है तो आंखें मूंद लीजिए। उससे शक्ति का संचय होगा।

चीज-वस्तुओं का भी अधिक परिग्रह न हो। चीज-वस्तुओं की अधिकता जीवन को बौना बनाती है, बोझिल बनाती है। योगयुक्त जीवन के लिए बहुत जरूरी है कि जीवन में नियमन हो, संयम हो। सादा जीवन, उच्च विचार का आदर्श सामने रहा तो अपने आप जीवन में नियमन आ जायेगा, सहज परिमितता सधेगी। बाकी सुख-सुविधा की चाह में बाह्य परिग्रह बढ़ाते जायेंगे, चित्त उसी में फंसा हुआ रहेगा और अनेकाग्रता का शिकार बनकर व्यग्रता बढ़ाता जायेगा।

ध्यान को हमने अंतर्यात्रा के रूप में देखा। ध्यान अंतर्यात्रा है, वैसा ही ध्यान साक्षीभाव है। दो भूमिकाएं हैं — एक कर्ता की, दूसरी द्रष्टा की। कर्ता में अहंभाव काम करता है, द्रष्टा में साक्षीभाव। साक्षीभाव यानी तटस्थता। जब हम तटस्थ होते हैं, तब हम क्रिया में इन्वॉल्व (शामिल) नहीं होते। इन्वॉल्व होने में पसंद-नापसंद, राग-द्वेष, सुख-दुःख के प्रसंग आते हैं। साक्षीभाव में भाव-प्रतिभाव नहीं उठते। वहां हम सिर्फ ऑब्जर्व करते (देखते हैं) हैं। द्रष्टा को दीखता है, कर्ता देखता है। दीखना यानी ऑब्जर्व करना, देखना यानी इन्वॉल्व होना। हम नदी के किनारे पर खड़े हैं। अर्थात् तटस्थ हैं। बहती हुई नदी की तरंगें दीख रही हैं लेकिन हमारा चित्त निस्तरंग है। अगर उसे देखकर अंदर डुबकी लगाने की इच्छा हुई कि हम कर्ता बने। मन-बुद्धि की क्रिया शुरू होते ही कर्तापन आ जाता है, तटस्थता नहीं रहती।

ध्यान को बाबा किसी विधि-विधान के साथ नहीं जोड़ते। ज्योति या मूर्ति या बिंदु या ऐसा कोई आलंबन लेकर ध्यान किया जाता है, वह क्रियात्मक

265

ध्यान है। एक प्रकार की मानसिक क्रिया है वह। बाबा कहते हैं ध्यान करने की चीज नहीं है। दू बी की अर्थात् होने की अवस्था है, दू बिक्रम, बनने की नहीं। ध्यान तो बिना किये ही होना चाहिए। प्रत्येक चीज को यथास्थान रखना ही ध्यान है। बाबा कहते हैं, अपने चित्त से लेकर सामान्य चीज तक, जो चीज जहां जिस रूप में है, वहां वह उस रूप में क्यों है इसका समाधानकारक उत्तर मिलता है, तब वह स्थान ध्यानात्मक बनता है।

ध्यान सुव्यवस्था है, ध्यान स्वच्छता है। कहा ही है न कि यलीबलीबेस इज नेक्स्ट दू गॉडलीबेस। स्वच्छता नहीं गंदगी है, व्यवस्था नहीं अस्तव्यस्तता है तो ध्यान सधेगा नहीं। योगसूत्र भी शुचिता से आत्मदर्शन की सीढ़ियां बताता है। यानी आत्मदर्शन का मार्ग शुचिता से, स्वच्छता से प्रारंभ होता है। सफाई के लिए बाबा ने हमें चार शब्द दिये थे – सह्य-स्वच्छ-सुंदर-पवित्र। कई जगह असह्य गंदगी देखी जाती है, उसे प्रथम सह्य बनायें। उसके बाद वह स्वच्छ बनेगी। स्वच्छता के बाद सुंदर और सुंदरता के बाद पवित्र। सह्य-स्वच्छ-सुंदर-पवित्र कितना हृदयंगम सूत्र है!

ध्यान यानी वर्तमान में जीना। भूत-भविष्य-वर्तमान तीन काल माने गये हैं। इन तीनों में भूतकाल मृत हो चुका है, भविष्य का अभी जन्म ही नहीं हुआ है। अगर वास्तव में कोई काल जीवंत है तो वह वर्तमान ही है। किंतु भूतकाल की स्मृति और भविष्य की कल्पना चित्त को इतना घेर लेते हैं कि हम शायद ही वर्तमान में जीते हैं। वर्तमान में जीना यानी क्षण-क्षण में जीना। जो क्षण में जीना जानता है, उसे प्रमाद छूता नहीं। वह अप्रमत्तः अर्थात् प्रमादरहित है। ऐसा अप्रमत्त ही ध्यान में, अंतरात्मा में प्रतिष्ठित हो संकता है। विष्णुसहस्रनाम अप्रमत्तः प्रतिष्ठितः का गुण गाता है।

ईश्वर ने जो सृष्टि बनायी है, वह वैविध्य, सौंदर्य, मांगल्य, माधुर्य से ओतप्रोत है। उसके साथ

की एकरूपता हमें ध्यानस्थ बनाने का सामर्थ्य रखती है। निरुपाधिक चित्त से उसके पास जाते हैं तो हमारे अहम् को धो डालने का सामर्थ्य उसमें भरा है। उसमें हम कहीं खो जाते हैं और वह खो जाना ध्यान है।

ध्यान को बाबा सेल्फ-इंटरव्यू – अपनी ही मुलाकात कहते हैं। हम दुनियाभर के लोगों से मिलते हैं। लेकिन अपने साथ बात करने की फुरसत निकालते हैं क्या ? हमारे भीतर भावना, विचार, विकार, अभिप्राय, ग्रह, पूर्वग्रह की कई परतें पड़ी हैं। उसे जानना-समझना-सुलझाना-मिटाना अत्यंत जरूरी है। उसके लिए नियमित रूप से थोड़ा समय निकालना जरूरी है। बाबा कहते हैं कि तदर्थ रोज एक घंटा, सप्ताह में एक दिन और साल में एक माह चितन-मनन-ध्यान के लिए निकालें।

अन्य एक महत्त्व का मुद्दा बताते हुए बाबा ने कहा है, ध्यान करना यानी चराचर सृष्टि से गुण खींचना। लोहचुंबक जैसे लोहे को खींचता है, वैसे गुणी मनुष्य सब जगह से गुणों को खींचता है। ऐसी गुणचुंबक वृत्ति यानी जीवन के प्रति विधायक अभिगम। चित्तशुद्धि का वह पर्याय है।

चित्रकार, कवि, संगीतज्ञ अपने कार्य में इतने तल्लीन हो जाते हैं, मानो समाधिस्थ ही हो गये हों। इस प्रकार की तल्लीनता, तद्रूपता, तन्मयता ध्यानावस्थित चित्त की पहचान है।

मौन भी एक प्रकार से ध्यान-साधना ही है। किंतु सिर्फ वाणी का मौन नहीं, विचारों की आवन-जावन भी रुक जानी चाहिए। चित्त खाली है तो भीतर की आवाज उस पर अंकित हो सकती है।

चित्त खाली हो वैसे खुला भी हो – ओपन माइंड। किसी भी प्रकार की संस्कारबद्धता नहीं। कहीं विशेष लगाव, चिपकाव नहीं। जाति, पक्ष, पंथ, देश, भाषा, धर्म आदि का अभिमान चित्त को संकुचित बनाते हैं, सीमित बनाते हैं। वे सब तो अभिमान के

विषय नहीं बनने चाहिए। इतना ही नहीं, ध्यान करते समय गुरु, ग्रंथ आदि संप्रदाय का बोझ भी चित्त पर नहीं होना चाहिए। बाबा कहते हैं कि गुरु, ग्रंथ, मूर्ति ये सब आदरणीय हैं लेकिन ध्यान के समय इन सबको भी अलग रखना चाहिए। तब हम ध्यान के मूलस्रोत में पहुंच पायेंगे। मूलस्रोत में पहुंचने के लिए अपने कार्य से, अहं से, प्रियतम भावना से भी थोड़ा अलग होने का अभ्यास करना होगा।

ध्यान को लोग आध्यात्मिक मान लेते हैं। किंतु ध्यान आध्यात्मिक हो भी सकता है, नहीं भी हो सकता है। जैसे कर्म का दुरुपयोग होता है, वैसे ध्यान का भी दुरुपयोग हो सकता है। जिसका सदुपयोग-दुरुपयोग दोनों हो सकता है, वह आध्यात्मिक नहीं। वैसे कुछ लोग वशीकरणशक्ति, संहारशक्ति प्राप्त करने के लिए भी ध्यान-साधना करते हैं। यह ध्यान का दुरुपयोग हुआ।

ध्यान में समय का गणित काम नहीं करता। कर्म को समय के गणित में बैठा सकते हैं। एक व्यक्ति आधा घंटे में काम करेगा, उससे तीन-चार गुना से अधिक दूसरा व्यक्ति नहीं कर सकता। किंतु ध्यान में हम आधा घंटे में जितनी गहराई को पहुंचेंगे उससे कई गुना अधिक गहराई में योगी पांच मिनट में पहुंच सकता है।

कुछ लोग रोगनिवारण के लिए योगमार्ग का अवलंबन लेते हैं। बाबा को वह पसंद नहीं था। वे कहते थे कि आध्यात्मिक शक्ति का भौतिक काम में उपयोग करना ठीक नहीं माना जायेगा।

पवनार आश्रम में कोटिबाबा नाम के साधक थे। वे रोज 20-25 मिनट ध्यान करते थे। उन्हें ध्यान में आनंद आने लगा और धीरे-धीरे वे ध्यान का समय बढ़ाते गये। एक बार सुबह से ध्यान में बैठे तो देर दोपहर तक उसी में मग्न रहे। उन्हें बहुत ही आनंद आया। उस समय बाबा जेल में थे तो कोटिबाबा ने पत्र लिखकर अपना अनुभव बताया। जवाब में बाबा ने लिखा कि विषयों की आसक्ति होती है, वैसी

ध्यान की भी आसक्ति हो जाती है। निश्चित समय से अधिक समय तक ध्यान में लीन रहना उसका रस भोगना ही है। वहां अस्वादव्रत का भंग होता है।

जहां अध्यात्म के नाम से मनुष्य कर्म को टालकर ध्यान को अधिक महत्त्व देता है, वहां जीवन एकांगी बनता है। कर्म जीवन का आवश्यक अंग है। ध्यान और कर्म दोनों परस्परपूरक बन सकते हैं। ध्यान कर्म को प्राणवान, वीर्यवान बनायेगा और कर्म ध्यान को निष्क्रियता से बचायेगा। ध्यान के लिए बाबा ने एक सूत्र दिया है ध्यान यानी एम₂ए अर्थात् दो भाग मेडिटेशन (ध्यान) और एक भाग एक्शन (कर्म)। किसी भी काम का प्रारंभ करने के पहले ध्यान करें और काम के अंत में भी ध्यान करें। प्रारंभ में एकाग्रता के लिए, अंत में कृतज्ञता के रूप में। ध्यान से कर्म में स्फूर्ति और पुष्टि का अनुभव आयेगा।

ब्रह्मविद्या-मंदिर में दिन में तीन बार प्रार्थना होती है। बीच में बाबा ने उसके साथ दो बार ध्यान को जोड़ा। उनका कहना था कि इस प्रकार दिन में कुछ-कुछ समयांतर से थोड़ा समय अपने साथ बैठना और अपने चित्त की गतिविधि को देख लेना अच्छा है। उससे चेकअप हो जाता है। इस प्रकार चित्त पर पहरा रहेगा तो वह अनुशासन सीखेगा।

गांधी-विनोबा के नित्य विकसनशील व्यक्तित्व की बुनियाद में ऐसा अनुशासित चित्त था। एक बार गांधीजी ने मौलाना आजाद को मुलाकात का समय दिया था। मौलाना चार मिनट पहले आ गये। उस दिन गांधीजी खूब थके हुए थे। उन्होंने कहा, चार मिनट बाकी हैं तो मैं सो लेता हूं। कहते ही वे गहरी नींद में डूब गये और आश्चर्य की बात ! चार मिनट होते ही अपने-आप उनकी आंखें खुल गयीं। इसे हम गहरी ध्यानावस्था नहीं तो और क्या कहेंगे ? हर हालत में चित्त पूर्णतया अपने हाथ में है। जब चाहे तब उसे सुला दे सकते हैं, जब चाहे तब जगा सकते हैं। जब चाहो तब खोलो किवरवा।

गांधी-गंगा का आचमन

गीता

अभी मेरे हाथ में संपादक महेंद्र मेघाणी की गुजराती पुस्तक 'गांधी-गंगा'— भाग। आयी है। उसमें से कुछ प्रसंग मैत्री-मित्रों को बांटने की मुझे प्रेरणा हो गयी। अभी पुस्तक पूरी पढ़ी नहीं है। फिर भी बीच ही में से कुछ प्रसंग लेकर, अनुवाद कर यहां दे रही हूं। इस पुस्तक में थोड़े कुछ लेख मूल हिंदी के लेकिन गुजराती लिपि में छपे हैं। मसलन् जाकिर हुसेन लिखित 'जिंदगी बनाने का काम'। कुछ हिंदी से अनूदित भी हैं।

पुस्तक की एक बात में मुझे विशेष रस आया। प्रसिद्ध व्यंग-चित्रकार आर.के. लक्ष्मण तथा गुजराती कलाकार अमृतलाल वेगड के कुछ चित्रांकन भी यहां शामिल हैं। एक चित्रांकन में गांधीजी चरखे की 'वायोलीन' बजा रहे हैं, एक में तकली कात रहे हैं, एक चित्र में रसोई पका रहे हैं। और भी कई चित्रांकन आस्वाद्य बने हैं। ये सारे चित्र भी गांधीजी के व्यक्तित्व को उजागर करते हैं। शब्द की तरह चित्रों से भी कई संकेत मिलते हैं।

अब थोड़े प्रसंग देखें। इन प्रसंगों में से अधिकांश बा-बापू के खट्टेमीठे मंगल दांपत्य के हैं। दो-एक अन्य हैं।

साबरमती आश्रम में नियम था कि जहां तक हो सके, आश्रम में उत्पन्न सब्जी-भाजी का उपयोग किया जाये, बाहर से खरीदा न जाये। उन दिनों आश्रम के खेत में कद्दू बहुत निकलते थे, इसलिए सामूहिक रसोई में ज्यादातर कद्दू की सब्जी बनती थी। कद्दू की सब्जी यानी बड़े-बड़े टुकड़े पानी में उबाल लेना, मिर्च-मसाले का तो सवाल ही नहीं, उसमें नमक तक भी डालते न थे। जिसे नमक चाहिए, वे ऊपर से ले लें।

कई बहनों को कद्दू खाना कुछ कारणों से

अनुकूल नहीं था। परंतु संकोच के मारे बहनें यह बात बापू को बता नहीं पाती थीं, चुपचाप सब चला लेतीं। एक बार बा बहनों का पक्ष लेकर बापू के पास गयीं और कहा, “कद्दू कोई उबला हुआ बनाते हैं ? उसमें मेथी-मसाले का छौंक पड़ेगा, तो ही वह हजम होगा। वरन् ऐसा खाने से तो अपचन ही होगा।”

दूसरे दिन प्रार्थना के पश्चात् बहनों से बापू ने हंसते हुए कहा, “चलो, आपकी शिकायत मंजूर है। जिन्हें छौंक डालकर सब्जी खानी हो, वे अपने नाम लिखवायें।”

तब बा बोल उठीं, “इस तरह से तो वे अपने नाम देंगी नहीं। हम बहनें अपने से इकट्ठा मिलकर तय करेंगी।” इसके बाद बहनों ने मिलकर अपने नाम लिखवाये और मसाला डालने की छूट उन्हें मिल गयी।

लेकिन बापू यूं ही आराम से उन्हें मसाला थोड़े ही खाने देते ! बहनों की पंक्ति बापू के सामने बैठती थी। तब बापू खाते-खाते विनोद में पूछते, “क्यों छौंक कैसा हुआ है ? सब्जी बराबर मसालेदार बनी है न ?”

बा भी कोई बापू से कम नहीं थीं। कहतीं, “अब रहने दो ! आप भी तो कोई कम थे ? पहले हर रविवार को मुझसे पूरणपोली और भजिया या कभी 'पातरा' बनवाकर खाते थे, वही आप थे या और कोई ?”

*

बापू का 'सत्याग्रह' का शस्त्र कभी-कभार स्वयं बापू के खिलाफ भी उठाया जाता था। तब का बापू का एक चित्र —

“उस समय मध्य-प्रदेश के काँग्रेस मंत्री-मंडल में हरिजन को प्रधानरूप में शामिल करने के लिए नागपुर के कुछ हरिजनों ने बापू के खिलाफ सत्याग्रह

जाहिर किया। हरिजनों का पांच-पांच सदस्यों का एक-एक जत्था बारी-बारी से आकर आश्रम में उपवास करने लगा।

बापू ने उनका प्रेम से स्वागत किया। उनके लिए आश्रम में बैठने-सोने के लिए सुविधा करनी थी। हरिजनों ने बा का बरामदा पसंद किया !... बा की कुटिया में एक बड़ा और एक छोटा ऐसे दो कमरे थे। छोटा कमरा स्नानादि के लिए था। बापू ने बा से पूछा, “यह बड़ा कमरा हरिजनों के लिए दोगी न ?”

एक तो बापू के ही खिलाफ उपवास करें, उन हरिजनों के लिए बड़ा कमरा दें और ऊपर से अपने को स्नान के छोटे कमरे में रहना पड़े, यह बात बा को कैसे रुचती? बा ने कुछ नाराजी-से व्यंग से कहा, “उनको आपने अपने बेटे बनाये हैं, तो रखिए न अपनी कुटिया में !”

बापू ने हंसते हुए कहा, “हां, वे मेरे बेटे हैं, तो तेरे भी तो हैं न !” और बा ने उन हरिजनों को अपने बड़े कमरे में रहने की सुविधा कर दी।

*

बापू ‘अखिल भारत ग्रामोद्योग संघ’ की स्थापना के बाद उसे कुछ स्वरूप देने के लिए मगनवाडी में रहते थे। वहां के सब काम सब लोग आपस में बांट लेते थे। एक बार बापूजी और कुमारप्पाजी, दोनों के हिस्से बरतन-सफाई का काम आया। दोनों ही बड़े उत्साह से काम में जुट गये। बा को इस बात का पता लगा कि तुरंत वे वहां पहुंच गयीं। नाराज होकर बापू से कहने लगीं, “अरे इस काम के सिवा क्या आप जैसों को दूसरा कोई धंधा नहीं है ? यह काम तो दूसरे कोई भी कर सकते हैं।”

बापू ने फिर भी, इस मीठे उलाहना के बावजूद, अपना काम जारी रखा। अब तो बा और भी नाराज हो गयीं। बापू के हाथ से बरतन जबरन ले लिया और खुद मांजने लग गयीं। बापू के मिट्टी से सने हाथ में नारियल की घिसनी रह गयी। वे हंसते हुए कुमारप्पाजी को

कहने लगे, “कुमारप्पा, सचमुच आप बड़े सुखी आदमी हैं। कारण, आप पर राज चलाने के लिए आपको पत्नी नहीं है। पर मुझे तो अपने घर की शांति बनाये रखने के लिए बा की आज्ञा का पालन करना ही पड़ेगा। इसलिए आपके काम में साथीदार के तौर पर बा को बैठाता हूं, क्षमा करें।”

यह कहते हुए बापू अपने कमरे की ओर चल दिये और बा कुमारप्पाजी के साथ बरतन-सफाई में जुट गयीं।

*

बा खाना पकाने में बहुत कुशल थीं। बापू ने जब से अपने जीवन में ‘अस्वाद-व्रत’ को अपनाया, तब से बा की वह कला व्यर्थ-सी हो गयी थी। फिर भी कभी-कभार बा कुछ-न-कुछ अच्छे व्यंजन तो बना ही लेतीं। उन्हें खाने और खिलाने का बड़ा शौक था।

अंतिम बीमारी में भी आगाखान-महल में डॉ. गिल्डर के लिए बा नाश्ते में कुछ-न-कुछ व्यंजन मनुबहन से रोज बनवाती थीं।

एक दिन बा ने मनुबहन को ‘पूरण पोली’ (मीठी रोटी) बनाने को सुझाया और कहा, “आज तो मैं भी ‘पूरण पोली’ खाऊंगी। जा और बापू से पूछकर आ कि क्या आप भी लेंगे ?”

बा की सेहत नरम थी। भारी व्यंजन खाने से उनके दिल पर बुरा असर होने की संभावना थी। इसलिए मनुबहन ने जब बापू से पूछा, तब बापू ने बा की हालत को देखकर कहा, “अगर बा ‘पूरण पोली’ खायेंगी नहीं, तो मैं खाऊंगा।”

एक क्षण का भी विलंब किये बिना बा ने तुरंत कहा, “तब ठीक है। मैं ‘पूरण पोली’ नहीं खाऊंगी।” बाद में पास में बैठकर बा ने सबके लिए ‘पूरण पोली’ बनवायी और सबको खिलाया, परंतु खुद उसका एक कण भी चखा तक नहीं।

*

साबरमती आश्रम के रसोई की जिम्मेवारी बा के ऊपर थी। बापू से मिलने आनेवालों की संख्या कुछ कम नहीं थी। लेकिन बा राजी-खुशी से सबको खिलार्ती। उनकी मदद में त्रावणकोर का एक लडका था। एक बार दोपहर को सारा भोजनादि निपटाकर बा रसोईघर बंद करके थोड़ा-सा आराम लेने अपने कमरे में गयीं।

बापू कब से उसी ताक में थे। बा जैसे ही चली गयीं कि तुरंत बापू ने उस लडके को इशारा करके पास बुलाया और धीमे से कहा, “सुनो, अभी कुछ मेहमान आनेवाले हैं। उन सबके लिए भोजन बनाना है। बा सुबह से काम करके थक गयी हैं, उसको जगाना नहीं है। कुसुम को बुला लो और दोनों मिलकर चुपचाप सारा तैयार कर लो। जरूरत लगे तभी बा को जगाना। हो सके तो आप दोनों मिलकर सारा निपटा लो।” फिर सावधान करते हुए बापू ने कहा, “देखो, बा नाराज हो जायें ऐसा कुछ न करना। सारा नपातुला लेना, कुछ भी चीज बरबाद न हो, इसका खयाल रखना। और सारा का सारा निपटा कर ठीक व्यवस्थित रख देना। अगर बा नाराज न हुई तो मैं तुम लोगों को ‘शाबाश’ कहूंगा।”

दोनों बड़ी सावधानी से काम में लग गये। सबकुछ तैयारी हो गयी। इतने में न जाने कैसे एक थाली गिर ही गयी। इस आवाज से बा जंग गयीं। बा को लगा कि रसोई में बिल्ली घुस गयी होगी। आकर देखा, तो वहां तो भोजन की तैयारियां हो रही थीं। बा ने ऊंची आवाज में पूछा, “यह सब क्या धमाल हो रहा है?”

अब तो कोई चारा न था। उन दोनों ने सारी बात बा को बता दी। बा ने कहा, “लेकिन आप लोगों ने मुझे क्यों नहीं बुलाया? क्या मुझसे इतना भी नहीं होता है?” कहते हुए बा काम में जुट गयीं।

शाम को सारे मेहमान विदा हो गये। तब बा बापू के पास गयीं। कमर पर हाथ रख नाराजी से

कहने लगीं, “मुझे बिना बताये आपने बच्चों को रसोई-काम क्यों सौंपा? क्या मैं आपको इतनी आलसी लग रही हूं?”

बापू ताड गये कि अब बा के रोष में से छटकना भारी है, कहने लगे, “ऐसे समय पर मुझे तेरा बहुत डर लगता है, क्या तुम यह नहीं जानती?”

यह सुनकर बा खिलखिला कर हंस पडीं, मानो मन ही मन कहा, “आप? और मुझसे डरते हैं?”..

बा के ये शब्द सालों पुराने उस प्रसंग की याद दिलाते हैं, जब बापू ‘जुल्मी’ पति बनकर बा को हाथ पकड़कर घर से बाहर निकाल रहे थे।

*

बापू सेवाग्राम में थे, तब एक बार बा बाहरगांव गयी थीं। उस दिन बा वापस लौटनेवाली थी, इसलिए सब बापू से पूछ रहे थे कि “बा कब आयेंगी? कौनसी गाडी में आयेंगी?”

बा सुरत की ओर गयी थीं। वहां से रेल में आने के दो रास्ते थे। एक मुंबई होकर वर्धा का था। इसमें रास्ता लंबा था और भाडा भी ज्यादा लग जाता था। दूसरा सुरत से ‘ताप्ती व्हेली’ में भुसावल के रास्ते से वर्धा का था। इसमें भाडा कम लगता था।

आश्रम में एक बहन खास बा से मिलने के लिए रुकी हुई थीं। उसने बापू से पूछा, “बा आज तो आ जायेंगी न?”

बापू ने कहा, “अगर बा धनवानों की बा होंगी, तो अभी आयेंगी और गरीबों की बा होंगी तो सुरत से कल सुबह आयेंगी।”

बा दूसरे दिन सुबह आयीं। वाकई, वे गरीबों की बा थीं।

*

अब एक मजेदार प्रसंग –

बापू यरवदा जेल में थे, तब बा उनसे मिलने आयी थीं। निश्चित समय पर जेलर की उपस्थिति में उनकी मुलाकात की योजना थी।

मेरी

बा-बापू एक-दूसरे के समाचार पूछने लगे, तब जेलर के मन में आया कि इन पूज्य व्यक्तियों की मुलाकात के समय मैं खड़ा रहूंगा, तो वे मुक्तता से बातें नहीं कर सकेंगे। जरा-सा आगे-पीछे हो जाऊं तो ठीक होगा, यूँ सोचकर वे दूर जाकर चक्कर काटने लगे।

जेल में मुलाकात का समय आधा घंटा रहता है। उतना समय बीत जाने पर जेलर वापस आये और हंसते हुए बापू से पूछा, “आपकी बातचीत अब पूरी हो गयी होगी ?”

गांधीजी : “बातचीत ? आपकी रूबरू में एक-दूसरे के समाचार पूछे उतना ही। आपके जाने के बाद तो हम दोनों में से किसी ने भी एक शब्द तक बोला नहीं।”

जेलर : “ऐसा क्यों बापू ?”

गांधीजी : “जेल का नियम तो आप जानते ही हैं। जेल के अधिकारी की गैरहाजिरी में जेल का कैदी मुलाकातियों के साथ बातें नहीं कर सकता। जब तक आप यहां थे, हमने समाचार पूछे। पर आपके जाने के बाद तो हम दोनों शांत होकर बैठे रहे हैं।”

अब इसे क्या कहें ? इस मंगल दंपती की ऐसी बातें हंसाती भी हैं, आंखें भी छलकाती हैं।

अंत में एक अन्य चित्र। बापू के शब्दों का लोगों के जीवन पर कितना प्रभाव पड़ता था, इसकी मिसाल पेश करते हुए रामनारायणजी उपाध्याय लिखते हैं – एक वृद्ध ब्राह्मण की दोनों आंखें नहीं हैं, फिर भी वे एक मंदिर में ‘रामायण’ का पाठ करते हैं। एक दिन मैंने उनसे पूछा, “बाबा, आपने ‘रामायण’ कैसे सीखी ?” बोले –

“उसका भी एक किस्सा है। तब गांधीजी सेवाग्राम में रहते थे। एक दिन मैं उनके दर्शन के लिए जा पहुंचा। पूछा, “बापू हमें कोई ऐसा काम बताइए जिसमें हमारा भी कल्याण हो और जगत का भी कल्याण हो।” वे कुछ नहीं बोले। चार दिन जाकर मैं यही प्रश्न उनसे पूछता रहा। तब उन्होंने कहा,

“यद्यपि आप पढ़ नहीं सकते, लेकिन अगर आप ‘रामायण’ को कंठस्थ कर लें, तो उसमें आपका भी कल्याण होगा और जगत का भी कल्याण होगा।”


दूसरे ही दिन मैं ‘रामायण’ का एक गुटका खरीद लाया। पर उसे पढ़ा कैसे जाये ? तो मैं उसे लेकर बाजार की एक-एक दुकान पर जाता था और दुकानदार से हाथ जोड़कर कहता था, ‘भाई, मैं आपसे ‘रामायण’ की भीख मांगने आया हूं। आप इसमें से कुछ चौपाइयां पढ़कर मुझे सुना दीजिए।’ कोई कहता, “जब तक ग्राहक नहीं आयेगा, तब तक हम सुनायेंगे।” मैं उनकी बात मान लेता और उनसे कुछ चौपाइयां सुनकर घर लौट आता था। फिर दूसरे दिन दूसरे दुकानदार के पास जाता।

एक दिन मैं एक हरिजन के पास गया। वह चौराहे पर बैठकर जूते सी रहा था। मैंने जाकर उससे भी वही प्रार्थना की। वह बोला, “बाबा, सुबह का समय तो हमारा ग्राहकी का होता है। दोपहर को मैं खाली रहता हूं। यदि आप मुझे अपना घर बता दें, तो मैं रोज दो घंटे आकर आपको ‘रामायण’ सुना सकता हूं।”

और वह मुझे नियम से ‘रामायण’ सुनाने लगा। पहले वह एक चौपाई पढ़ता और मैं उसे सुनता। फिर वह उसे आठ-दस बार पढ़ता और मैं उसे दोहराता जाता। उसके बाद वह मुझसे उसी चौपाई को पूछता और मैं उसे ज्यों-का-त्यों सुना देता। अगर उसमें कुछ गलती रह जाती, तो वह सुधार देता। इस तरह हमारा ‘रामायण’ का पाठ चलता रहा और एक के बाद एक अनेक कांड मुझे कंठस्थ होते गये। पूरे चार वर्षों तक उसने मुझे रामायण पढ़ाया। और उस रामायण के कारण ही आज समाज में मेरी इज्जत बनी हुई है।”

*

मित्रो ! अभी कुछ समय तक हम गांधी-गंगा का स्नान-पान करते रहे। अब उससे शुद्ध होकर बाहर निकलें और उसका परिशीलन करें। सबको प्रणाम।



गांधी की महत्ता का स्वरूप

पादरी जॉन हेन्स होम्स (न्यूयॉर्क)

कोई बीस वर्ष हुए होंगे, मैंने अमेरिका की जनता के आगे यह घोषित किया था कि “गांधीजी संसार में सबसे महान पुरुष हैं।” उन दिनों मेरे देशवासी गांधीजी के बारे में कुछ नहीं जानते थे। हमारे पाश्चात्य संसार में उनका नाम तक मुश्किल से पहुंच पाया होगा। किंतु उस समय से उनका नाम इतना अधिक प्रसिद्ध हो गया, जितना कि किसी भी महापुरुष का हो सकता है। और अमेरिकावासी इस बात को जानते हैं कि मैंने गांधीजी को जो सबसे महान कहा था, सो ठीक ही कहा था।

गांधीजी की महत्ता इस युग में साधारणतः ऐसी किसी वस्तु के कारण नहीं है, जिनकी कि साधारण-तया महान प्रतिभा या महिमा के अंदर गणना हुआ करती है। न तो उनके पास बड़ी-बड़ी सेनाएं हैं और न उन्होंने किसी देश को ही जीता है। न तो कोई उच्चपदासीन राजनीतिज्ञ ही हैं, जो राष्ट्रों के भाग्य-विधाता कहे जा सकें। वह कोई दार्शनिक अथवा ऋषि भी नहीं हैं। उन्होंने न कोई बृहद ग्रंथ लिखे हैं, न बड़े-बड़े काव्य। उनमें तो स्पष्ट और विशिष्ट व्यक्तित्व के वे तत्त्व भी नहीं हैं जो कि मनुष्य को,

मैत्री

कम-से-कम बाह्यतः एक प्रभावशाली नेता बनाते हैं। उनकी प्रतिभा तो आत्मशक्ति के क्षेत्र में सन्निहित है। वहीं उसका होना उन्हें पसंद भी होगा। यह उनका 'आत्मबल' ही है, जिसने उन्हें अनुपम प्रभाव और नेतृत्व के पद पर बिठा दिया है और ऐसी वस्तुओं को प्राप्त कराया है, जो इतिहास के थोड़े से बड़े व्यक्तियों को छोड़कर सबकी पहुंच और गति से परे हैं।

भारत को अंत में जब स्वतंत्रता प्राप्त हो जायेगी, तब उसका श्रेय जितना गांधीजी को दिया जायेगा, उतना किसी दूसरे भारतीय को नहीं मिलेगा। यह भी श्रेय गांधीजी को ही मिलेगा कि उस स्वाधीनता के योग्य अपने देशवासियों को उन्होंने बना दिया है और ऐसा उन्होंने उनकी अपनी संस्कृति का पुनरुद्धार करके, आत्मगौरव और आत्मसम्मान की भावना को उनके अंदर जाग्रत करके, उनमें आत्मनियंत्रण का अनुशासन विकसित करके, अर्थात् उन्हें आध्यात्मिक तथा राजनैतिक दृष्टि से आजाद करके किया है।

इसके अलावा उनका एक महान कार्य अस्पृश्यों के उद्धार का है - यह अकेला काम ही उनका इतना महान है कि जो मानवजाति के उद्धार के इतिहास में चिरस्मरणीय रहेगा। फिर गांधीजी के जीवन की श्रेष्ठ वस्तु 'अहिंसात्मक प्रतिरोध' का सिद्धांत है, जिसको उन्होंने विश्व में स्वतंत्रता, न्याय और शांति प्राप्त करने के लिए एक श्रेष्ठ आध्यात्मिक कला में परिणत कर दिया है। दूसरे मनुष्यों ने जिस वस्तु को एक व्यक्तिगत अनुशासन के रूप में सिखलाया है, गांधीजी ने उसे विश्व के उद्धार के लिए एक सामाजिक कार्यक्रम के रूप में परिणत कर दिया है।

गांधीजी अतीत में युगों के तमाम महापुरुषों में भी महान हैं। राष्ट्रीय नेता के रूप में वह अल्फ्रेड,

वालेस, वॉशिंगटन, कोसियस्को, लफाइट की कोटि में आते हैं। गुलामों के त्राता के रूप में वह क्लार्कसन, विल्बरफोर्स, गैरिसन, लिंकन आदि की भांति महान हैं। ईसाई धर्मग्रंथों में जिसे 'अप्रतिरोध' और इससे भी सुंदर शब्द 'अमोघ प्रेम' कहा है, उसकी शिक्षा देनेवाले के रूप में वह संत फ्रांसिस, थोरो और टॉल्स्टाय की श्रेणी में आते हैं। युग-युगांतरों में महान धार्मिक पैगंबरों के रूप में वह लाओत्से, बुद्ध, जरथुशत और ईसा के समकक्ष हैं। सर्वश्रेष्ठ रूप में वे मानव हैं।

जिसके विषय में मैंने री-थिंकिंग रिलीजन नामक अपनी हाल की पुस्तक में लिखा है -

“वे विनम्र हैं, मृदुल हैं और बड़े दयालु हैं। उनकी विनोदशीलता अदम्य है। उनके व्यवहार की सरलता मोहक है, उनकी संकल्पशक्ति को कोई दबा नहीं सकता, उनका साहस मानो लोहे जैसा मजबूत है। यद्यपि उनके तौर-तरीके शांत और मृदुल होते हैं, फिर भी उनकी सच्चाई स्फटिक मणि के समान पारदर्शक है। सत्य के प्रति उनकी निष्ठा अनुपम है। खोने के लिए कुछ न होने के कारण उनकी स्थिति ऐसी है कि उन पर आक्रमण नहीं किया जा सकता। हर एक वस्तु का खुद जिसने उत्सर्ग कर दिया है, वही दूसरों से किसी भी वस्तु को त्यागने के लिए कह सकता है। उनके जीवन से सांसारिक विचार, सांसारिक महत्वाकांक्षाएं और चिंताएं कभी की विलुप्त हो चुकी हैं। उन पर तो आत्मा का ही, जो सत्य और अहिंसा के रूप में व्यक्त है, पूर्ण अधिकार है। गांधीजी कहते हैं, “मेरा धर्म-सिद्धांत ईश्वर की सेवा और इसलिए मानवजाति की सेवा है... और सेवा का अर्थ है शुद्ध प्रेम।”

‘गांधी अभिनंदन-ग्रंथ’ से साभार

विनोबाचे भेटी परब्रह्म आलें गा
चरणीं वाहे धाम
उद्धरी जगा ।

विनोबा से भेंट के लिए स्वयं परब्रह्म आया,
चरणों में उसकी करुणा धामनदी के रूप में
बह रही है, जगत के उद्धार के लिए।

धामगंगा के तट पश्चिम ...

सुबह नौ बजे बाबा घूमने के लिए निकले। इस परिक्रमा में आश्रम के अंदर के रास्तों से घूमना, कभी किसी के कमरे में पहुंच जाना, सफाई का निरीक्षण करना इत्यादि होता। उस दिन बाबा त्यागपथ से मुक्तिपथ और वहां से सीधे वैष्णववाडी, काकाजी के कमरे में पहुंच गये। काकाजी अपनी खटिया पर पीठ के बल लेटकर विष्णु-सहस्रनाम की किताब पढ़ रहे थे। बरामदे में गोविंदनजी और जापान के केशुभाई का सहज अध्ययन चल रहा था। बाबा बहुत ही शांति से उन सबको देखकर वापस लौटे। उन लोगों को पता ही नहीं चला कि वे आये हैं। वहां से बाबा ध्यानपथ पर आये। ध्यानपथ के बगल में उपवन है, जहां पीपल, नीम, आम आदि के बड़े-बड़े वृक्ष हैं। सूखे पत्ते जहां-तहां बिखरे हुए थे। वह सफाई के लिए जयदेवभाई को सौंपा हुआ क्षेत्र है। बाबा ने जयदेवभाई से संकेत से पूछा - “यहां सफाई करते हो न ?” सिर हिलाकर जयदेवभाई ने ‘हां’ कहा। स्नानघरों के पानी का निकास उपवन में होता है, उस नाली को बाबा ने फाल्गु-नदी नाम दिया है। उंगली से उसका निर्देश करके बाबा ने जयदेवभाई को उधर विशेष ध्यान देने के लिए कहा। फिर वहां से बाबा श्रद्धापथ होकर ज्ञानपथ पर आये। ज्ञानपथ के बगल में रास्ते पर आंवले का वृक्ष है। उसके छोटे-छोटे फूल रास्ते पर बिखरे हुए थे। चंद मिनट खड़े होकर और फिर धीरे-धीरे चलते हुए बाबा फूलों को गौर से देख रहे थे। कमरे में पहुंचे तो जानकीमाताजी आयी हुई थीं। फिर दोनों की संकेत से बातें और हास्य-विनोद चलता रहा।

* *

“बाबा ऊंची भूमिका में रहते हैं। लेकिन हम जिस धरातल पर रहते हैं, उसमें हमें लगता है कि समाज की स्थिति आज बहुत अच्छी नहीं है।” एक शिक्षित व्यक्ति चिंतित स्वर में अपनी बात कह रहा था।

“आप जिस धरातल पर रहते हैं, वह कॉंटेनंट (महाद्वीप) है। भारत महाद्वीप है, देश नहीं। असम से लेकर केरल तक यह एक महाद्वीप है। सबकी समस्याओं को एक मानकर चलना गलत है। इसलिए आपके धरातल पर रहते हुए भी विश्व की समस्याओं को सामने रखे बिना भारत की समस्या हल नहीं हो सकती।

दुनिया की समस्याओं को सोचने के लिए जो व्यापक दिमाग चाहिए, वही व्यापक दिमाग भारत की समस्याओं को सोचने के लिए भी चाहिए। क्योंकि भारत एक महाद्वीप है। पहली बात यह है कि भारत में पंद्रह विकसित भाषाएं हैं। दूसरी बात है कि हर प्रांत की आर्थिक स्थिति अलग-अलग है। तीसरी बात यह है कि यहां अनेक धर्मों की समस्याएं हैं। जातिभेद वगैरह की भी समस्याएं हैं। अगर यह ध्यान में रखा जायेगा कि भारत एक महाद्वीप है तो दृष्टि व्यापक बनेगी।”

* *

महाराष्ट्र के कुछ साथी बाबा से मिलने आये थे। चर्चा के दरमियान बाबा ने उनसे कहा – “कुरान-सार की प्रस्तावना में मैंने लिखा है कि बाबा ने आज तक जितने काम किये हैं, चाहे ग्रंथ लेखन हो, भूदान-ग्रामदान हो, खादी का काम हो, नयी तालीम का काम हो, ये सब काम दिलों को जोड़ने के लिए किये हैं। हमने बचपन में एक श्लोक कंठस्थ किया था – सर्वेषां अविरोधेन । ब्रह्मकर्म समाचरे। ब्रह्मकर्म का आरंभ अविरोध से करो। तोड़नेवाले तो लाखों पड़े हैं, जोड़नेवालों की जरूरत है।”

* *

अद्यतन वेशभूषावाले कुछ जवान बाबा के दर्शन के लिए आये थे। उन जवानों ने देश की वर्तमान स्थिति के बारे में बाबा से प्रश्न पूछा। उसमें से कुछ प्रश्न राजनैतिक परिस्थिति के बारे में भी थे। तब बाबा बोले – “बाबा को राजनैतिक सवाल नहीं पूछना चाहिए। आध्यात्मिक सवाल पूछो। बाबा ने किताब लिखी है गीता-प्रवचन। उसमें बाबा के अनुभव हैं। वह किताब पढो, बार-बार पढो। जितना समझ में आता है, उतना आचरण में लाने की कोशिश करो।”

उनका एक प्रश्न था – “हम युवकों से आपकी क्या अपेक्षा है ?”

बाबा का उत्तर था – “ब्रह्मचर्य का पालन करो।”

* *

“संत कैसे होते हैं ? क्या संत किसी मूर्ति के जैसे होते हैं ?” नागपुर के पुलिस अधिकारी की छोटी बेटी ने अपने पिता से सवाल पूछा।

पिताजी अपनी बच्ची को लेकर बाबा के पास आये। छोटी अश्विनी के इस प्रश्न के कारण उसे बाबा के सामने खड़ा किया गया। जब यह बात बाबा को मालूम हुई तो बाबा बड़ी गंभीरता से उसे जवाब देने लगे – “जो संत होते हैं, उनकी दो आंखें होती हैं। उन दो आंखों के बीच एक नाक होती है, उस नाक में दो छेद होते हैं।...” यह सुनकर अश्विनी मुंह पर हाथ रखकर खूब हंसने लगी।

* *

एक दोपहर पुलगांव की फौजी छावनी के इंजीनियर्स आये थे। उनमें एक परिवार था। उसमें एक महिला की गोद में दस महीने का बालक था। मां ने बालक को बड़ी श्रद्धा और भक्तिभाव के साथ बाबा के हाथों में दिया। बाबा गोद में लेकर उसे चंद क्षण निहारते रहे। फिर सहज बोलने लगे – “माता पर प्रेम, फिर पत्नी पर, फिर बच्चे पर प्रेम, यह है प्रेम की अधोगति। प्रथम माता, फिर संत, बाद में सद्गुरु और उसके बाद परमात्मा पर प्रेम, यह है प्रेम की ऊर्ध्वगति !

पुत्र को पुत्र हुआ तब दादा को मरने की इजाजत होती है। नहीं तो दादा भी जीये और पोता भी जीये तो सब लोग रहेंगे कहां ?”

* *

एक दिन दोपहर के बाद एक संप्रदाय के आठ-दस साधु दर्शन हेतु आये थे। तब बाबा अपनी कुटी में थे और आश्रम की बहनों से वार्तालाप चला था। साधुओं को कुटी में आने के लिए कहा गया। परंतु उन्होंने मांग की कि बहनें बाबा के कमरे से बाहर आयें क्योंकि बहनों की छाया अपने पर न पड़े, यह उनकी मर्यादा है। बाबा तुरंत बाहर आये और खड़े-खड़े ही कहा –

हूं तो जाणती हती के व्रजमां पुरुष छे एक।

व्रजमां रहीने तमे पुरुष रह्या छो भलो तमारो विवेक।

– (मैं तो समझती थी कि व्रज में एक ही पुरुष परमात्मा है। व्रज में रहकर भी तुम पुरुष रहे हो, धन्य है तुम्हारा विवेक !) अंतिम पंक्ति – भलो तमारो विवेक का बाबा ने त्रिवार उच्चारण किया।

वे सारे देखते ही रहे, अवाक् हो गये। इस प्रहार की अपेक्षा उन्हें नहीं होगी। उनके एक साथी ने कहा – “स्त्रियों को स्पर्श नहीं कर सकते, यह मर्यादा है। बाकी हमारे पंथ में भी स्त्रियां होती हैं।”

बाबा ने कहा – “स्त्रियों का दर्शन भी नहीं करना है तो स्त्री के पेट में जन्म क्यों लिया ? सामने स्त्री आयी तो मां आयी, ऐसा होना चाहिए।”

* *

उन दिनों विनयांजलि और गीताई का पारायण बाबा के पास होता था। पारायण के समय बाबा अक्सर हाथों से ताल देते रहते – कभी हाथ से खटिया पर, कभी एक हाथ से दूसरे हाथ पर, कभी हाथ से पांव पर ठोकते। एक दिन कहने लगे, “तुम लोग गाती हो, मुझे सुनायी तो देता नहीं। लेकिन मेरे अंदर ‘राम हरि, राम हरि, राम हरि’ ऐसा गायन चलता रहता है और मैं ताल भी देता हूं। मेरा है ‘भावे’ राग और ‘विनोबा’ ताल।”



बरसात में पानी का बंदोबस्त

सुरेशभाई

बरसात के समय में 90 प्रतिशत आपदाओं का कारण पानी है। दूसरी ओर पानी जीवन का आधार है। यह चाहे नदियों, जलस्रोतों, जलाशयों, बारिश की बूंदों आदि के रूप में जहां से भी आ रहा हो, इनमें मानसून के समय में पानी की मात्रा बढ़ जाती है। लेकिन यही समय है कि जब अधिक से अधिक पानी को जमा करके सालभर के आवश्यकता की पूर्ति की जा सकती है। वृक्षारोपण के कार्य भी इसी मौसम में अधिकतर होते हैं। इस समय ध्यान दिया जाये कि तालाब, चैकडैम आदि में वृक्षारोपण के साथ-साथ बरसात का पानी भी जमा किया जा सकता है।

लेकिन पानी की चिंता गर्मियों में अधिक होती है, जब जलस्रोत सूखने लगते हैं। घरों की पाईप-लाइन में पानी नहीं आता है। ऐसी स्थिति में कम पानी से काम चलाने की नसीहत मिलती है। गर्मियों में जहां पानी की एक बूंद भी नहीं मिलती है, वहां लोगों की प्यास बुझाने के लिए गाड़ियों और मालवाहक पशुओं की पीठ पर बस्तियों में पानी पहुंचाया जाता है। बीहड़, रेगिस्तान, पहाड़ों की ऊंचाई पर बसे गांव की महिलाएं दिनभर एक गागर पानी भी ढूंढकर नहीं ला पाती हैं। कुछ दूरस्थ स्थानों से बड़ी मेहनत करके पानी लेकर भी आयें तो वह भी साफ पानी के रूप में नसीब नहीं होता है। इसलिए कहा जा रहा है कि पूरी दुनिया के हिसाब से हर 10 में से 4 लोगों को पर्याप्त पानी नहीं मिल रहा है, जो मिलता भी है, वह इतना प्रदूषित है कि उसके

कारण 3.4 लाख बच्चे हर साल डायरिया के कारण मर जाते हैं।

सच्चाई यह भी है कि स्वच्छ पानी बीमारी के रोकथाम से लेकर कमाई का एक बड़ा साधन बन गया है, जिसके कारण गरीब, किसान, आदिवासी बेपानी बन रहे हैं। जबकि दुनिया की सबसे बड़ी संस्था यूएनओ ने जुलाई 2010 में हर व्यक्ति को प्रतिदिन 50-100 लीटर पानी दिलाने का अधिकार दिया है। उनके इस प्रस्ताव में यह भी कहा गया है कि प्रति व्यक्ति के लिए पानी का स्रोत एक किमी. से अधिक दूर नहीं होना चाहिए और वहां पानी एकत्रित करने में 30 मिनट से अधिक का समय न लगे। इसके अनुसार प्रत्येक देश को अपने पानी का बंदोबस्त करने के लिए स्थानीय लोगों की पारंपरिक व्यवस्था को ही मजबूती प्रदान करनी होगी। गांव एवं शहर में पानी के स्रोतों को चिह्नित करके लोकज्ञान के अनुसार स्थानीय जल प्रणाली के सुधार के लिए मास्टरप्लान तैयार करना चाहिए।

यह काबिलेगौर है कि देश में पानी की नीति में सबसे पहले पेयजल, इसके बाद सिंचाई और फिर उद्योगों व कारोबारियों को जलापूर्ति करने की प्राथमिकता को स्वीकारा गया है। परंतु इसकी जमीनी हकीकत देखें तो पानी व्यापारियों के मुनाफे की वस्तु बन गयी है। बोतलबंद पानी के साथ पेय पदार्थों का व्यापार रोकने की हिम्मत किसी में नहीं है। इस चुनौती के सामने खड़े व्यवस्थापक

लाचार हैं। विकल्प यही है कि वे समाज के साथ जुड़कर पानी की बूंदों को सहेज सकते हैं। पानी की बर्बादी और जलस्रोतों के विनाश में मानवीय हस्तक्षेप सबसे बड़ा कारण है। पर्यावरण सलाहकार डा. एम.ए. हक मानते हैं कि बारिश से प्राप्त अधिकांश पानी का संचय नहीं किया जाता है, और वह समुद्रों व महासागरों में मिट्टी काटकर ले जा रहा है। जिसके कारण बाढ़ और भूमिकटाव उत्पन्न हो रहा है। उसके उदाहरण हर मानसून में मिलते हैं।

बरसात के तीन महीनों में ही कुल बारिश का 75 प्रतिशत बरसता है। कहा जाता है कि इसमें से 5 प्रतिशत पानी भी बाकी महीनों के उपयोग के लिए इकट्ठा नहीं कर पा रहे हैं। इसी लापरवाही से ही आजादी के बाद प्रतिव्यक्ति 74 प्रतिशत पानी की उपलब्धता घट गयी है। आंकड़े बताते हैं कि सन् 1947 में 6042 घन मीटर पानी प्रतिव्यक्ति था, जो 2011 तक 2545 घन मीटर रह गया है। भविष्य में 2025 तक 1340 घन मीटर और 2050 तक 1140 घन मीटर पहुंचने का अनुमान है। ऐसी ही परिस्थिति चलती रहेगी तो पानी ढूंढने से भी नहीं मिल सकेगा। इसमें सत्यता इसलिए भी नजर आती है कि जितना पानी इन्सान प्रयोग कर रहा है, उसका 50 प्रतिशत भी धरती को शुद्ध रूप में नहीं लौटा रहा है।

धरती पर पेड़ों से और ग्लेशियरों से आ रही नदियों में पानी के दर्शन हो जाते हैं। लेकिन हिमालय से मैदानों तक अंधाधुंध वनों की कटाई हो रही है। ग्लेशियर हर वर्ष 15 से 20 मीटर पीछे

हटते जा रहे हैं। नीति आयोग के साइंस एण्ड टेक्नोलॉजी विभाग ने जल-संरक्षण पर एक रिपोर्ट तैयार कर कहा है कि पेड़ कटने की वजह से गंगा और ब्रह्मपुत्र जैसी नदियां सूखने की कगार पर हैं। अगर इस दिशा में फौरन कदम नहीं उठाया गया तो 10 साल के भीतर ही जल संकट झेलना पड़ सकता है।

इसलिए बारिश का पानी आफत भी लाता है, और यदि हमारे पास इसको संरक्षित करने की पारंपरिक और वैज्ञानिक तकनीक है तो इसका इस्तेमाल करके पानी का रोग कम किया जा सकता है। कहते हैं कि भारत में अब 1869 अरब घन मीटर के बराबर पानी उपलब्ध है। इसमें से कुल 1123 अरब घन मीटर पानी उपयोग करने लायक है, जिसमें 690 अरब घन मीटर नदियों व जलस्रोतों में है, और 433 अरब घन मीटर भूमिगत पानी के रूप में मौजूद है। वर्तमान में नदियों और भूमिगत पानी का अधिकांश भाग प्रदूषित हो चुका है। इस तरह के पानी को, सटीपी से छानकर खेती व अन्य उपयोग के लिए इस्तेमाल किया जा सकता है। लेकिन यह पीने के योग्य नहीं है। खेतों में भी सिंचाई के नाम पर जहरीला पानी पहुंचने से अनाज जैविक क्षमता खो चुके हैं। और गंगाजल को स्वच्छ करनेवाले बैक्टीरिया भी मर रहे हैं।

अतः बरसात में पानी जितनी आफत पैदा करता है। यदि इसी समय इसको एकत्रित व संरक्षित करने की व्यवस्था की जाये तो यह भविष्य की सुख-समृद्धि लौटा सकता है।

(सप्रेम)



आश्रम-वृत्त

‘विनोबा-विचार प्रवाह’ का वेबिनार 1 अगस्त से प्रारंभ होकर बाबा के जन्मदिन 11 सितंबर तक चला। उसमें आश्रम के 13-14 भाई-बहनों का प्रवचन हुआ। रमेशभइया का तो आग्रह था कि यहां के सभी लोग बोलें। कुछ लोगों ने एकाधिक बार बोला। सबको लग रहा था कि इस बार बाबा के सवा सौ साल पूर्ण होने को विशेष तौर से मनाया जाये। लेकिन कोरोना महामारी के कारण वह संभव नहीं हो पाया। आखिर यह वेबिनार का रास्ता मिला। इन 42 दिनों में हमको मित्रों के सामने अपना विचार रखने का मौका मिला और मित्रों के विचार सुनकर पुष्टि मिली। अनेक नये मित्रों से परिचय हुआ। विनोबा विचार के प्रति एक आत्मीयता का, प्रेम का दर्शन हुआ।

आखिर 11 सितंबर का दिन आया। प्रतिवर्ष उस निमित्त से कार्यक्रम होता है। जिसमें मुख्यतः आसपास के लोग और कुछ बाहर के मित्र आते हैं। अनेक लोग इस बार भी माथा टेकने के लिए आना चाहेंगे, फिर क्या करना चाहिए ? इस विषय को लेकर हमारी सामूहिक सभा में चर्चा हुई। सामूहिक निर्णय हुआ कि हमको इस समय उपस्थित परिस्थिति का ध्यान रखना चाहिए। अतः मित्रों से निवेदन करेंगे कि अपने-अपने स्थान पर रहकर वहीं से अपनी पुष्पांजलि अर्पण करें। वैसा ही हुआ। और यहां का सारा कार्यक्रम सबने ‘लाइव’ देखा। ठीक 9.15 को कार्यक्रम शुरू हुआ। प्रारंभ में कंचनदी ने छोटी-सी प्रस्तावना की। सर्वधर्म-प्रार्थना हुई। कालिन्दीताई का भावपूर्ण प्रवचन हुआ। उसको सुनते हुए कइयों की आंखें गीली हो गयी थीं। विष्णु-सहस्रनाम और आरती के बाद कई मित्रों ने वीडियो पर अपने श्रद्धा-सुमन अर्पण किये थे, वह देखने बैठे। उसके पहले

बालभाई का आशीर्वचन हुआ। दोपहर 12 बजे तक यह कार्यक्रम चलता रहा। इस प्रकार हम आश्रम में रहकर भी वेबिनार के कारण बहुत लोगों तक पहुंच गये। बाद में जानकारी मिली कि उस दिन करीब छ हजार लोग हमारे साथ पूरे ढाई घंटे तक जुड़े रहे। गुजरात की हमारी एक भावनाशील मित्र ने फोन करके बताया कि मैं वैसे तो रोज ही विष्णु-सहस्रनाम करती हूं लेकिन आज आप लोगों के साथ करते हुए हर नाम के साथ आंसू बह रहे थे।

उस दिन शाम को देश-दुनिया में जहां भी बाबा पर कार्यक्रम हुआ, वह हमने देखा। कहीं कताई हुई, कहीं गीताई। कहीं वृक्षारोपण तो कहीं कीर्तन-प्रवचन। कहीं सर्वधर्म-प्रार्थना तो कहीं पुस्तक-प्रदर्शनी। बाबा के जन्मस्थान गागोदे के उस कमरे को भी देखा। बाद में मैत्री-आश्रम, असम का भी वीडियो देखा। इस बार बिना मित्रों की प्रत्यक्ष उपस्थिति के ही यह कार्यक्रम हुआ, लेकिन महसूस हुआ कि सभी साथ में ही हैं।

* *

एक दिन शुक्र-संगीति में सबने अपने-अपने प्रतिभाव व्यक्त किये। सबको लगा कि यह कार्यक्रम काफी अच्छा रहा। रमेशभइया को इसके लिए धन्यवाद देना होगा। सतत इतने दिनों तक सुचारुरूप से चला और इतने लोग जुड़े। किसी ने कहा कि ऐसा प्रवाह आगे भी चलता रहे, स्थगित न हो। यह इतने बड़े पैमाने पर होगा, मालूम नहीं था। इसमें जो युवा लोग जुड़े हैं, उनके साथ प्रत्यक्ष संपर्क रखेंगे तो आगे वे बाबा का काम करेंगे। इस मौके को खोना नहीं चाहिए। इस प्रकार के कार्यक्रम होते हैं तो कार्यकर्ता मिलते हैं। किसी को लंग रहा था कि आगे कभी इस तरह के कार्यक्रम हों तो उसमें भी ब्रह्मविद्या-मंदिर

सीधा भाग न ले, लेकिन और अच्छी तरह से कैसे हो सकता है, उसका सुझाव दे सकते हैं।

कुछ लोगों ने कहा कि बहुत से युवाओं में ब्रह्मविद्या-मंदिर के लिए भावना बनी है। अतः हमारी जिम्मेदारी बढ़ जाती है। इस पर गहराई से सोचना होगा। दिल से, वृत्ति से जुड़ें, सिर्फ कार्यक्रमों से नहीं। अनेकों के फोन आते भी रहते हैं कि हमें यह कार्यक्रम बहुत अच्छा लगा। विनोबाजी और ब्रह्मविद्या-मंदिर के बारे में हमें बहुत सारा नया जानने को मिला।

कइयों का यह भी मत रहा कि निश्चय ही कार्यक्रम बहुत अच्छा रहा। लेकिन हमेशा ऐसे कार्यक्रम होने ही चाहिए, ऐसा नहीं है। नहीं तो उसमें से रस निकल जाता है। आजकल ऐसे कार्यक्रमों की भरमार ही चलती है। उस भीड़ में शामिल होने का कोई अर्थ नहीं। फिर हमारी भूमिका 'डीप कास्ट' की है। कभी-कभार 'ब्रॉड कास्ट' ठीक है। ऐसे संसाधनों का निषेध नहीं है, लेकिन उसकी भी मर्यादा होनी चाहिए।

* *

बाबा के सारे साहित्य में 'उपनिषदों का अध्ययन' पुस्तक समझने में बहुत दुर्बोध है। 27 वर्ष की उम्र में लिखे बाबा के चार लेखों का उसमें समावेश है। मुख्यतः 'ॐ शांति: शांति: शांति:' को विविध प्रकार से समझाया है। गूढ़ ज्ञान से भरा हुआ वह है। उसमें बाबा की प्रचंड मार्तंड जैसी प्रखर प्रज्ञा प्रकट हुई है। उसमें प्रवेश करना बहुत कठिन है, अतः कम ही लोग वह पढ़ते हैं। उसे समझनेवाले भी गिने-चुने ही होंगे। जिनको वेदांत और ब्रह्मसूत्र की पृष्ठभूमि होगी, वही समझ सकेंगे। वेदों का हमारा अध्ययन पूरा होने के बाद हमने भइया से वह पढ़ने की इच्छा प्रकट की। पहले तो वह टालते रहे, फिर हमारा

आग्रह देखकर पढ़ाना स्वीकार किया। व्यापक दृष्टि से उसे वे समझाते हैं। कभी मुश्किल से एकाध पैरा ही हो पाता है। उदाहरणों – प्रसंगों के साथ रसमय ढंग से समझाते तो सबको रस आने लगा। उसकी दुर्बोधता कहां गायब हो गयी, पता ही नहीं चला। तीन महीने तक अखंड वह चला।

अध्ययन पूरा होने पर भइया ने कहा कि आप लोग जो समझे हैं, वह लिखकर लायें। मैं भी सार निकालकर लाऊंगा। उस बहाने और गहराई से विषय में प्रवेश हुआ। खाते समय, काम करते समय, मिलते समय हमारी अनेक बार उस पर चर्चा चलती। खासकर ॐकार में तीन मात्राएं अ, उ, म् हैं, ये मिलकर साढ़े तीन मात्रा बनती है। यह आधी मात्रा सबसे महत्वपूर्ण है, वह कहां से आयी, जग का जगदीश कैसे हुआ आदि पर विनोद भी खूब चलता।

हमारा विनोद सुनकर अन्य बहनें भी आनंद लेतीं। एक दिन उषादी ने कहा कि तुम लोगों ने जो लिखा है, वह हमें भी सुनाओ। कुछ दिन शाम को हमारा वह भी कार्यक्रम चला। रोज बारी-बारी से सब अपनी डायरी से सुनाते।

नलिनी

श्रद्धांजलि

मेरा छोटा भाई परमानंद 25.9.2020 को भगवान के पास गया। पिछले 4 वर्षों से बीमार था। बाबा कहते थे कि तुम्हारा नाम परमानंद है, तुम परम आनंद में रहो। उसने भूदान में कोरापुट व गया में काम किया। खादी कमीशन का काम, कपास, अंबर चर्खा का काम किया। उसे अनेक सज्जनों का सहवास मिला।

ब्रह्मविद्या-मंदिर व 'मैत्री' परिवार की सादर श्रद्धांजलि।
पद्मा गोपलानी

जीवन-मृत्यु

चीनी संत लाओत्से के जीवन का एक प्रसंग है। सांझ के समय उसके पास एक युवक ची-लु अपनी उलझन लेकर आया। लाओत्से ने सांझ के झुटपुटे में उसके चेहरे की ओर ताकते हुए कहा — “अपनी बात कहो !” इस पर उस युवक ने पूछा — “मृत्यु क्या है?” लाओत्से ने अपने उत्तर में थोड़ी हैरानी व्यक्त करते हुए कहा — “अरे ! समस्या तो जीवन की होती है, मृत्यु की कैसी समस्या !” फिर थोड़ी देर रुककर लाओत्से ने धीमे स्वर में कहा — “मृत्यु उनके लिए समस्या बनी रहती है, जो जीवन की समस्या का समाधान नहीं जान लेते।”

ची-लु लाओत्से के कथन को ध्यान से सुन रहा था। वृद्ध लाओत्से उससे कह रहा था — “अपनी शक्तियों को केवल जीवन जी लेने में नहीं बल्कि उसे ज्ञात करने में लगाओ। मृत्यु एवं मृतात्माओं की चिंता करने की बजाय जीवन एवं जीवित मनुष्यों की समस्याओं के समाधान की खोज करो। अरे ! जब तुम अभी जीवन से ही परिचित नहीं हो, तब तुम मृत्यु से भला कैसे परिचित हो सकते हो !”

लाओत्से के कथन की गहराई का एहसास ची-लु को होने लगा। उसने अनुभव किया कि जो जीवन को जान लेते हैं, केवल वे ही मृत्यु को जान पाते हैं। जीवन का रहस्य जिन्हें ज्ञात हो जाता है, उन्हें मृत्यु भी रहस्यमय नहीं रह जाती; क्योंकि वह तो उसी सच का दूसरा पहलू है। मृत्यु का भय केवल उन्हें सताता है, जो कि जीवन को नहीं जानते। मृत्यु के भय से जो मुक्त हो सका, समझना कि उसने जीवन का बोध पा लिया।



[‘मधु-संचय’से]

आवश्यक सूचना

पूरे देश में कोरोना वायरस के बढ़ते संक्रमण को देखते हुए ब्रह्मविद्या-मंदिर की सामूहिक बैठक में लिया गया निर्णय —

वर्ष 2020 में पूज्य विनोबा पुण्यतिथि 15 नवंबर में होनेवाला त्रिदिवसीय मित्र-मिलन-समारोह इस वर्ष के लिए स्थगित किया है। 15,16,17 नवंबर तीनों दिन किसी भी तरह का आयोजन ब्रह्मविद्या-मंदिर में नहीं किया जायेगा।

सभी मित्रों से नम्र निवेदन है कि कृपया इस साल मित्र-मिलन के लिए पवनार न पधारें।

विनीत

ब्रह्मविद्या-मंदिर समूह

मैं ज्यों-ज्यों विचार करता हूं, त्यों-त्यों मुझे सत्य और ब्रह्मचर्य की महिमा अधिकाधिक मालूम हो रही है। मेरा यह दृढ़ विश्वास है कि दोनों के पालन से प्रत्येक कठिनाई दूर होनी चाहिए। सच्ची कठिनाई तो अपने मनोविकारों की है। यदि बाह्य विषयों को सुख का आधार न समझें तो 'लोग क्या कहेंगे' के बदले 'हमें क्या करना चाहिए' यही हम सोचने लगेंगे।

गांधीजी

प्रेषक -

‘मैत्री’

ब्रह्मविद्या-मंदिर

पवनार, वर्धा

442111

(महाराष्ट्र)

ग्राहक-संख्या

श्री

Registered with Registrar of News Papers of India
Under Reg. No. 43696 / 84
Licensd To Post No. SB / WRD / 03 / 2018-2020